



စိုက်ပျိုးရေး၊ မွေးမြူရေးနှင့် ဆည်မြောင်း ဝန်ကြီးဌာန စီမံကိန်းဦးစီးဌာန



စိုက်ပျိုးစီးပွားသတင်းလွှာ

အမှတ်စဉ် (၃၉ / ၂၀၂၁)

၂၀၂၁ ခုနှစ်၊ အောက်တိုဘာလ (၇) ရက်

၈-၁၀-၂၀၂၁	
ငွေကြေး အမျိုးအစား	ငွေလဲလှယ်နှုန်း (ကျပ်)
ဒေါ်လာ	၁၉၇၃.၈
ယူရို	၂၂၈၀.၃
စင်ကာပူဒေါ်လာ	၁၄၅၃.၅
စတာလင်ပေါင်	၂၆၈၅.၃
ဂျပန်ယန်း (၁၀၀)	၁၇၆၂.၉
တရုတ်ယွမ်	၃၀၆.၁၂
ဟောင်ကောင် ဒေါ်လာ	၂၅၃.၅၃
အိန္ဒိယရူပီး	၂၆.၃၀၇
ကိုရီးယားဝမ် (၁၀၀)	၁၆၅.၀၇
မလေးရှား ရင်းဂစ်	၄၇၂.၀၉
ဖိလစ်ပိုင်ပီဆို	၃၉.၀၆၂
ထိုင်းဘတ်	၅၈.၂၈၄
ဗီယက်နမ်ဒေါင် (၁၀၀)	၈.၆၇၃

ဈေးကွက်သတင်းဌာနစီတီ၊
စီမံကိန်းဦးစီးဌာန၊
ရုံးအမှတ် (၁၅)
ဖုန်း- ၀၆၇-၃၄၁၀၁၀၇
Email-
office.mis.npt@gmail.com

သတင်းခေါင်းစဉ်များ

- စိုက်ပျိုးရေး၊ မွေးမြူရေးနှင့် ရေထွက်ပစ္စည်းဆိုင်ရာသတင်းများ
 - ပဲမျိုးစုံ ဈေးကွက်တည်ငြိမ်ရေး အင်တာနက်စင်္ကြန်စနစ်ဖြင့် အိန္ဒိယ အစိုးရက ကြပ်မတ်ဆောင်ရွက်ခြင်း
 - ညှို့ဝန်ဆောင်မှုလုပ်ငန်းကဏ္ဍအတွက် တန်ဖိုးမြှင့်အခွန် (VAT) နှုန်းထား လျှော့ချပေးထားမှုကို ရုပ်သိမ်းသွားမည့် ဘယ်လ်ဂျီယံနိုင်ငံ
 - အီးယူ၏ Farm-to-Fork အစီအစဉ်ကို အကောင်အထည်ဖော်မှု မမှန်ကန်ပါက စိုက်ပျိုးရေးကဏ္ဍ ထုတ်လုပ်မှုအပေါ် ထိခိုက်နိုင်သည်ဟု စိုက်ပျိုးရေးဆိုင်ရာ ကော်မရှင်နာပြောကြား
 - စပိန်နိုင်ငံ၊ မက်ဒရစ်မြို့၌ ကျင်းပမည့် သစ်သီးဝလံနှင့် ဟင်းသီးဟင်းရွက် ဆိုင်ရာပြပွဲ Fruit Attraction 2021 သို့ ကုမ္ပဏီပေါင်း (၁၂၀၀) ခန့် ပါဝင်ပြသရန် မှတ်ပုံတင်ထား
 - ဘရာဇီးလ်နိုင်ငံနှင့် ပါရာဂွေးနိုင်ငံတို့၏ ပဲပုတ်စေ့စိုက်ပျိုးထုတ်လုပ်မှု အခြေ အနေ ။
 - ဘရာဇီးလ်နိုင်ငံတွင် ပြောင်းအများဆုံးစိုက်ပျိုးထုတ်လုပ်သည့် Mato Grosso ပြည်နယ်အတွင်းသို့ ၄ နှစ်တာကာလအတွင်း ပထမဆုံးအကြိမ် ပြောင်းတင်သွင်းခြင်း
- အထွေထွေသတင်းများ
 - ၂၀၂၂ ခုနှစ်မတိုင်မီ အပြည့်အဝ ပြန်လည်နိုးထနိုင်ဖွယ်မရှိသည့် ဘရင်ဆဲလ် မြို့၏ ခရီးသွားလုပ်ငန်းကဏ္ဍ
 - ဟောင်ကောင် ကျောက်မျက်ရတနာလုပ်ငန်းအုပ်စု အနေဖြင့် ပြပွဲကျင်းပပြု လုပ်ရာတွင် ယှဉ်ပြိုင်ဘက်ပြပွဲရှိမည်ဖြစ်ကြောင်း

- ဟောင်ကောင် သိပ္ပံနှင့်နည်းပညာ ကျွမ်းကျင်ပညာရှင်များ ဆွဲဆောင်ရန်နှင့် အလုပ်အကိုင် လျှောက်ထားသူများနှင့် ပတ်သက်သည့်အချက်အလက်များ ဖွံ့ဖြိုးတိုးတက်ရန်လိုအပ်ခြင်း
- Huawei ၏ Executive ဖြစ်သူ Ms Meng Wanzhou အား လူစွမ်းကောင်းအဖြစ် ကြိုဆိုခဲ့ကြခြင်း
- ရပ်ဝန်းနှင့်ပိုးလမ်းမစီမံကိန်းတွင် ကြွေးမြီတင်ရှိနိုင်မှုနှင့် စွန့်စားရမှုနယ်ပယ် အဆင့်တို့နှင့် ပတ်သက်၍ အသိပေးအကြောင်းကြားရမည်ဖြစ်ကြောင်း
- ဟိုင်နန်နှင့်အသေးစားFTA က တရုတ်နိုင်ငံနှင့်ကုန်သွယ်မှုကိုပိုမိုနက်ရှိုင်းစေခြင်း
- သြဂုတ်လတွင်ပြည်ပပို့ကုန်တင်ပို့မှု ဆက်လက်တိုးတက်သော်လည်း အရှိန်လျော့ကျခဲ့ခြင်း

ပဲမျိုးစုံ ဈေးကွက်တည်ငြိမ်ရေး အင်တာနက်စင်္ကြန်စနစ်ဖြင့် အိန္ဒိယအစိုးရက
ကြပ်မတ်ဆောင်ရွက်ခြင်း

အိန္ဒိယပြည်တွင်း ပဲမျိုးစုံဈေးကွက်တွင် ပါဝင်ဆောင်ရွက်လျက်ရှိသူများ အနေဖြင့် ၎င်းတို့ လက်ဝယ်ရှိ ကုန်လက်ကျန်ပမာဏကို အိန္ဒိယစားသုံးသူရေးရာဌာန၏ အင်တာနက်စင်္ကြန်သို့ တင်ပြရလျက်ရှိရာ လုပ်ငန်းရှင်ပေါင်း ၁၁၆၃၅ ဦးထံ၌ ၂၀-၉-၂၀၂၁ နေ့အထိ ပဲမျိုးစုံကုန်ချိန် ၃၀၉၇၆၉၄.၄၂ တန် ကျန်ရှိကြောင်း အိန္ဒိယ စားသုံးသူရေးရာ၊ စားနပ်ရိက္ခာနှင့် ပြည်သူ့ဖြန့်ဖြူးမှု ရေးရာဝန်ကြီးဌာန ၃၀-၉-၂၀၂၁ နေ့တွင် သတင်းထုတ်ပြန်ခဲ့ပါသည်။

အိန္ဒိယစားသုံးသူရေးရာဌာနသည် အရေးကြီး စားသောက်ကုန် ၂၂ မျိုး၏ လက်လီနှင့် လက်ကားဈေးနှုန်းများကို စောင့်ကြည့်ကြပ်မတ်လျက်ရှိကြောင်း၊ မူဝါဒပိုင်း စီမံခန့်ခွဲမှုအဖြစ် ကုန်စည်ဈေးနှုန်းတည်ငြိမ်မှုရှိစေရေးအတွက် တရားမဝင်ရောင်းချမှုအား ထိန်းချုပ်ခြင်း၊ ပြည်တွင်း ဈေးကွက်၌ ကုန်စည်များလွယ်ကူစွာရရှိစေရန် ပို့ကုန်၌ ကန့်သတ်လျက် သွင်းကုန်ကိုတိုးမြှင့်ရန် အားပေးလုပ်ဆောင်ခြင်း၊ အရန်စားနပ်ရိက္ခာများ ဖြည့်ဆည်းလျက် ပုံမှန်မဟုတ်သော ဈေးနှုန်း မြင့်တက်မှုများ ဖြစ်ပေါ်ချိန်၌ အချိန်မီဖြန့်ဖြူးပေးခြင်း စသည်တို့ကို လုပ်ဆောင်လျက်ရှိကြောင်း၊ ဈေးကွက်အတွင်း ပဲမျိုးစုံ၏ ကိန်းဂဏန်းအချက်အလက်များ ရရှိနိုင်ရေးမှာ အဓိကအရေးပါသည့် အလျောက် ပဲမျိုးစုံထုတ်လုပ်ရောင်းဝယ်မှု ကွင်းဆက်၌ ပါဝင်နေသူများအနေဖြင့် ကုန်စည် အချက်အလက်စင်္ကြန်သို့ ဝင်ရောက်၍ ကုန်လက်ကျန်စာရင်းကို ဖော်ပြစေခြင်းဖြစ်ကြောင်း၊ ထိုသို့ဆောင်ရွက်ခြင်းက ကုန်စည်သိုလှောင် ဈေးကစားမှုများအား စောင့်ကြည့်ကြပ်မတ်မှုကို အထောက်အကူပြုကြောင်းဖြင့် အဆိုပါသတင်းထုတ်ပြန်ချက်၌ ဖော်ပြပါသည်။

အိန္ဒိယစားသုံးသူရေးရာဌာန၏ အချက်အလက်စင်္ကြန် <https://fcainfoweb.nic.in/psp> သို့ မှတ်ပုံတင်စာရင်းသွင်းလျက် ကုန်လက်ကျန်ပမာဏ ဖော်ပြသော လုပ်ငန်းရှင်တစ်ဦးချင်းစီ၏ ပုဂ္ဂိုလ်ရေး အချက်အလက်များကို လုံခြုံစွာ ထိန်းသိမ်းထားရှိပြီး ထုတ်ဖော်ကြေညာသည့် ပဲမျိုးစုံ ပမာဏ အချက်အလက်များကို ဗဟိုနှင့် ပြည်နယ် အစိုးရအဖွဲ့များအပြင် မှတ်ပုံတင်ထားသည့် လုပ်ငန်းရှင်များက တွေ့မြင်နိုင်မည်ဖြစ်ပါသည်။

သို့ဖြစ်ရာ ပြည်နယ်အစိုးရများအနေဖြင့် ၎င်းတို့၏ နယ်မြေဒေသအတွင်း မည်သည့် ပဲ အမျိုးအစားက ပြတ်လပ်မှုဖြစ်ပေါ်နိုင်သည်ကို ခန့်မှန်းတွက်ဆမှုပြုလျက် ပြင်ပမှဝယ်ယူတင် သွင်းခွင့်ပြုမည် သို့မဟုတ် အရန်သိုလှောင်ထားရှိမှုမှ ဖြန့်ဖြူးပေးရမည်ကို သုံးသပ်လျက် ကြိုတင် စီမံဆောင်ရွက်နိုင်မည်ဖြစ်ပါသည်။ အလားတူ ဗဟိုအဆင့်၌ အိန္ဒိယစားသုံးသူရေးရာဌာနသည် လည်း နိုင်ငံတစ်ဝန်းရှိ ပဲမျိုးစုံ ကုန်လက်ကျန်အခြေအနေကို ကြည့်ရှုသုံးသပ်လျက် ချက်ချင်း

လက်ငင်း တင်သွင်းစေခြင်း သို့မဟုတ် ပြည်ပတင်ပို့မှုကန့်သတ်ခြင်း သို့မဟုတ် အရန်သိုလှောင် ထားရှိမှု ထုတ်နှုတ်ဖြန့်ဖြူးစေခြင်းကို လိုအပ်ကဲ့သို့ ကြိုတင်စီမံဆောင်ရွက်နိုင်မည်ဖြစ်ပါသည်။

Source: Over 11000 stockholders have declared pulses stock on Centre’s portal, 30-9-2021, Press Information Bureau of India

နေအေးလွင်၊ စီးပွားရေးသံမှူး၊
နယူးဒေလီ

**ဧည့်ဝန်ဆောင်မှုလုပ်ငန်းကဏ္ဍအတွက် တန်ဖိုးမြှင့်အခွန် (VAT) နှုန်းထား
လျှော့ချပေးထားမှုကို ရုပ်သိမ်းသွားမည့် ဘယ်လ်ဂျီယံနိုင်ငံ**

ကိုဗစ်-၁၉ ကပ်ရောဂါဆိုင်ရာ lockdowns များကြောင့် စီးပွားရေးအခက်အခဲများ ရင်ဆိုင် ကြုံတွေ့ရသည့် ဘားဆိုင်များ၊ စားသောက်ဆိုင်များကဲ့သို့သော ဧည့်ဝန်ဆောင်မှုလုပ်ငန်းများ အတွက် ခုသာခံသာရှိစေရန် Value-Added Tax (VAT) အထူးနှုန်းထားအဖြစ် (၆) ရာခိုင်နှုန်း သတ်မှတ်ပေးထားမှုကို ၂၀၂၁ ခုနှစ်၊ အောက်တိုဘာလ ၁ ရက်နေ့မှစတင်၍ အဆုံးသတ်သွားမည် ဖြစ်ကြောင်း ဘယ်လ်ဂျီယံ ဖက်ဒရယ်ဘဏ္ဍာရေးဝန်ကြီးဖြစ်သူ Vincent Van Peteghem က ပြောကြားခဲ့သည်ဟု သိရသည်။

ထိုသို့ VAT နှုန်းထားကို (၆) ရာခိုင်နှုန်း လျှော့ချသတ်မှတ်ပေးထားသဖြင့် ဧည့်ဝန်ဆောင်မှု လုပ်ငန်းများအနေဖြင့် ယခင်ဈေးနှုန်းအတိုင်းရောင်းချသော်လည်း အစိုးရထံသို့ အခွန်လျှော့၍ ပေးဆောင်နိုင်ခြင်းဖြစ်ပါသည်။ ဘယ်လ်ဂျီယံနိုင်ငံ၌ ပုံမှန် VAT နှုန်းထားမှာ လုပ်ငန်းကဏ္ဍအပေါ် မူတည်၍ (၁၂) ရာခိုင်နှုန်းမှ (၂၁) ရာခိုင်နှုန်းအတွင်း ကောက်ခံခြင်းဖြစ်ပါသည်။

အဆိုပါ အခွန်လျှော့ချပေးသည့် အစီအမံသည် အစားအသောက်ဝန်ဆောင်မှု လုပ်ငန်းများ ၏ အခက်အခဲများ လျော့ပါးသက်သာစေရန် ရည်ရွယ်ဆောင်ရွက်ခြင်းဖြစ်ပြီး၊ ယင်းအစီအမံကို စက်တင်ဘာလကုန်တွင် အဆုံးသတ်မည်ဟု ရှင်းလင်းစွာဖော်ပြထားပြီးဖြစ်ကြောင်း၊ ကပ်ရောဂါ ၏ သက်ရောက်မှုများကို ဖြေရှင်းနိုင်ရေး ဆောင်ရွက်ခဲ့သည့် အခြားသော အထောက်အပံ့အစီအမံ များစွာကိုလည်း အဆုံးသတ်ရန် အချိန်ရောက်ရှိလာပြီဖြစ်ကြောင်း၊ ယင်းအစီအမံများကို တစ် ဆင့်ချင်း ရုတ်သိမ်းသွားသင့်ပြီး၊ ယခုနှစ်အကုန်တွင် အပြီးသတ်ဆောင်ရွက်သွားရမည်ဖြစ် ကြောင်း၊ ဘယ်လ်ဂျီယံနိုင်ငံ ဖက်ဒရယ်အစိုးရအနေဖြင့် ယူရို(၃၀)ဘီလျှံတန်ဖိုးရှိသည့် ကပ်ရောဂါ ဆိုင်ရာ အထောက်အကူပြု အစီအမံများကို ဆောင်ရွက်ခဲ့ပြီးဖြစ်ကြောင်း Vincent Van Peteghem က ပြောကြားခဲ့သည်ဟု သိရပါသည်။

ရင်းမြစ် - (The Brussels Times)
ကျော်စိန်ဝင်း၊ စီးပွားရေးသံမှူး၊
ဘရပ်ဆဲလ်

.....

အီးယူ၏ Farm-to-Fork အစီအစဉ်ကို အကောင်အထည်ဖော်မှု မမှန်ကန်ပါက စိုက်ပျိုးရေး ကဏ္ဍထုတ်လုပ်မှုအပေါ် ထိခိုက်နိုင်သည်ဟု စိုက်ပျိုးရေးဆိုင်ရာ ကော်မရှင်နာပြောကြား

အီးယူ၏ ရေရှည်တည်တံ့သော စားသောက်ကုန်နှင့် စိုက်ပျိုးမှုဆိုင်ရာ မဟာဗျူဟာ (Farm-to-Fork Strategy) ကို အကောင်အထည်ဖော်မှု မမှန်ကန်ခဲ့ပါက အီးယူ၏ စားသောက်ကုန် ထုတ်လုပ်နိုင်မှုအဆင့်ကို လျော့ကျသွားစေနိုင်သည်ဟု ဥရောပကော်မရှင်၏ လယ်ယာစိုက်ပျိုးရေး ဆိုင်ရာ ကော်မရှင်နာဖြစ်သူ Janusz Wojciechowski က ပြောကြားခဲ့ကြောင်း သိရပါသည်။

Farm-to-Fork Strategy ကို နည်းလမ်းမှန်ကန်စွာ အကောင်အထည်ဖော်နိုင်ခြင်း မရှိခဲ့လျှင် စိုက်ပျိုးရေးကဏ္ဍ ထုတ်လုပ်မှုအပိုင်း၌ ဆုံးရှုံးနိုင်ခြေရှိသော်လည်း ယင်းအန္တရာယ်ကို ရှောင်ရှားနိုင်ရေး ဆောင်ရွက်နေကြောင်း POLITICO's Future of Food and Farming Summit 2021 ၏ အင်တာဗျူး၌ ၎င်းက ပြောကြားခဲ့ခြင်းဖြစ်ကြောင်း သိရပါသည်။ သို့သော် အီးယူ၏ စိုက်ပျိုးရေး ဆိုင်ရာမဟာဗျူဟာအစီအမံသည် စားနပ်ရိက္ခာဖူလုံမှုအပေါ် ဆန့်ကျင်ဘက် အကျိုးသက်ရောက်မှု ရှိနိုင်သည် ဟူသည့်အချက်သည် မှန်ကန်ခြင်းမရှိကြောင်း ၎င်းက ပြောကြားခဲ့ပါသည်။

အီးယူရှိ စိုက်ပျိုးရေးလုပ်ငန်းများနှင့် လယ်ယာကဏ္ဍဆိုင်ရာ လှုံ့ဆော်သူများက လယ်ယာ စိုက်ပျိုးရေးကဏ္ဍ၏ ထုတ်လုပ်နိုင်မှုနှင့် လယ်သမားများ၏ဝင်ငွေအပေါ် Farm-to-Fork Strategy အနေဖြင့် မည်သို့သက်ရောက်နိုင်သည်ကို တိတိပပသိရှိရန်အတွက် သိပ္ပံနည်းကျ သက်ရောက်နိုင်ခြေဆန်းစစ်မှု (full impact assessment) လုပ်ဆောင်ရန် တွန်းအားပေးလျက်ရှိကြောင်းလည်း သိရပါသည်။

အဆိုပါ မဟာဗျူဟာတစ်ရပ်လုံးအား ခြုံငုံသုံးသပ်ဆန်းစစ်ခြင်းထက် ယင်းတွင် ပါဝင်သည့် ဥပဒေပိုင်းဆိုင်ရာ အစီအစဉ်တစ်ခုချင်းစီအတွက် သီးခြားသက်ရောက်နိုင်ခြေဆန်းစစ်မှုကို ဥရောပ ကော်မရှင်က ဆောင်ရွက်သွားမည့်အခြေအနေကို Janusz Wojciechowski က ပြောကြားခဲ့ကြောင်း သိရပါသည်။

European Green Deal ၏ အစိတ်အပိုင်းတစ်ရပ်ဖြစ်သည့် Farm-to-Fork Strategy အရ အီးယူ၌ စိုက်ပျိုးရေးဓါတုပစ္စည်းသွင်းအားစုများကို လျော့ချ၍ အော်ဂဲနစ်စိုက်ပျိုးရေးစနစ် ကြီးထွားလာရေးကို ရည်မှန်းချက်ထား ဆောင်ရွက်လျက်ရှိရာ စိုက်ပျိုးရေးကဏ္ဍ၏ ထုတ်လုပ်မှုကို ထိခိုက်စေနိုင်ကြောင်းနှင့် ကမ္ဘာ့စားနပ်ရိက္ခာဖူလုံမှုကိုပင် ခြိမ်းခြောက်လာနိုင်သည်ဟု အီးယူအတွင်းနှင့် ပြင်ပနိုင်ငံများ၌ ဝေဖန်မှုများရှိနေကြောင်းလည်း သိရပါသည်။

ရင်းမြစ် - (Politico)
ကျော်စိန်ဝင်း၊ စီးပွားရေးသံမှူး
ဘရပ်ဆဲလ်

စပိန်နိုင်ငံ၊ မက်ဒရစ်မြို့၌ ကျင်းပမည့် သစ်သီးဝလံနှင့် ဟင်းသီးဟင်းရွက်ဆိုင်ရာပြပွဲ Fruit Attraction 2021 သို့ ကုမ္ပဏီပေါင်း (၁၂၀၀) ခန့် ပါဝင်ပြသရန် မှတ်ပုံတင်ထား

စပိန်နိုင်ငံ၊ မက်ဒရစ်မြို့၌ ၂၀၂၁ ခုနှစ်၊ အောက်တိုဘာလ ၅ ရက်မှ ၇ ရက်အထိ In-person ပုံစံကျင်းပမည့် သစ်သီးဝလံနှင့် ဟင်းသီးဟင်းရွက်ဆိုင်ရာပြပွဲ Fruit Attraction 2021 သို့ ပါဝင် ပြသရန်အတွက် စပိန်နိုင်ငံရှိ သစ်သီးဝလံနှင့် ဟင်းသီးဟင်းရွက် စိုက်ပျိုးထုတ်လုပ်သည့် ဒေသများနှင့် နိုင်ငံပေါင်း (၄၀) ခန့်မှ ကုမ္ပဏီပေါင်း (၁၂၀၀) နီးပါးက မှတ်ပုံတင်ထားပြီးဖြစ်ကြောင်း၊ ပါဝင်ပြသမည့် ကုမ္ပဏီအရေအတွက် ထပ်တိုးလာနိုင်ကြောင်းလည်း သိရသည်။

အဆိုပါပြပွဲသည် စပိန်နိုင်ငံ၊ မက်ဒရစ်မြို့ရှိ ပြပွဲများ၊ ခန်းမများ စီစဉ်သည့် လုပ်ငန်း IFEMA MADRID (Fair Institution of Madrid) နှင့် စပိန်နိုင်ငံ၊ သစ်သီးဝလံ၊ ဟင်းသီးဟင်းရွက်၊ အပင်နှင့် ပန်းများ ထုတ်လုပ်တင်ပို့သူများအသင်းချုပ် (FEPEX) တို့မှ စီစဉ်ကျင်းပသည့် နိုင်ငံတကာ သစ်သီးဝလံနှင့် ဟင်းသီးဟင်းရွက်ကဏ္ဍဆိုင်ရာ ပြပွဲကြီးတစ်ခုဖြစ်ပါသည်။ ပြပွဲဆိုင်ရာ အသေးစိတ်အချက်အလက်များကို ဝင်ရောက်ကြည့်ရှုနိုင်သည့် ဝက်ဘ်ဆိုဒ်မှာ <https://www.ifema.es/en/fruit-attraction> ဖြစ်ပါသည်။

Fruit Attraction 2021 သည် စပိန်နိုင်ငံ၊ မက်ဒရစ်မြို့အား အရည်အသွေး၊ တီထွင်ဆန်းသစ်မှု၊ မတူကွဲပြားမှုတို့ဖြင့် လတ်ဆတ်ထုတ်ကုန်များ ကူးသန်းရောင်းဝယ်မှုဆိုင်ရာ ကမ္ဘာ့ဗဟိုချက်သဖွယ် ဖြစ်လာစေရန် IFEMA MADRID ၏ ပြခန်းဆောင် (၈) ခု၌ သစ်သီးဝလံနှင့် ဟင်းသီးဟင်းရွက် ထုတ်ကုန်များကို ခင်းကျင်းပြသသွားမည်ဖြစ်ကြောင်း သိရပါသည်။

၃၀-၈-၂၀၂၁ ရက်နေ့အထိ Fruit Attraction 2021 သို့ ပါဝင်ပြသရန် အတည်ပြုထားသည့် နိုင်ငံများမှာ အယ်လ်ဘေးနီးယား၊ ဂျာမနီ၊ နယ်သာလန်၊ ဘယ်လ်ဂျီယံ၊ ဘရာဇီးလ်၊ ဘူလ်ဂေးရီးယား၊ ချီလီ၊ ကိုလံဘီယာ၊ အိုင်ဗရီကိုစ်၊ ကော်စတာရီကာ၊ ဒိန်းမတ်၊ အီကွေဒေါ၊ အီဂျစ်၊ ဆလိုဗေးနီးယား၊ စပိန်၊ အမေရိကန်ပြည်ထောင်စု၊ အီသီယိုးပီးယား၊ ပြင်သစ်၊ ဂါနာ၊ ဂရိ၊ အီတလီ၊ ကင်ညာ၊ မာလီ၊ မော်ရိုကို၊ မက္ကဆီကို၊ မော်လဒိုဗာ၊ ပနားမား၊ ပီရူး၊ ပိုလန်၊ ပေါ်တူဂီ၊ ဗြိတိန်၊ ချက်သမ္မတနိုင်ငံ၊ ဒိုမီနီကန်သမ္မတနိုင်ငံ၊ ဆီနီဂေါ၊ ဆွီဒင်၊ ဆွစ်ဇာလန်၊ တူနီးရှား၊ တူရကီနှင့် ယူကရိန်းနိုင်ငံတို့ ဖြစ်ကြကြောင်း သိရပါသည်။

ရင်းမြစ်-(<https://www.ifema.es/en/fruit-attraction>, <https://www.freshfruitportal.com/>)
ကျော်စိန်ဝင်း၊ စီးပွားရေးသံမှူး
ဘရပ်ဆဲလ်

ဘရာဇီးနိုင်ငံနှင့် ပါရာဂွေးနိုင်ငံတို့၏ ပဲပုတ်စေ့ စိုက်ပျိုးထုတ်လုပ်မှုအခြေအနေများ စက်တင်ဘာလကုန်တွင် ပဲပုတ်စေ့တန်ချိန် ၅.၀၄ သန်း တင်ပို့ရန် ဘရာဇီးလ်မျှော်မှန်း

၂၀၂၁ ခုနှစ်၊ စက်တင်ဘာလအတွင်း ပဲပုတ်စေ့တန်ချိန် ၅.၀၄ သန်းတင်ပို့နိုင်ရန် မျှော်မှန်းထားပြီး ယခင်နှစ် စက်တင်ဘာလနှင့် နှိုင်းယှဉ်ပါက ၂၈ ရာခိုင်နှုန်း ပိုမိုတိုးတက်နိုင်ကြောင်း၊ ၂၀၂၀ ပြည့်နှစ် စက်တင်ဘာလအတွင်း ပဲပုတ်စေ့တန်ချိန် ၃.၉၂ သန်းအားတင်ပို့ခဲ့ကြောင်း၊ ၂၀၂၁ ခုနှစ် ဩဂုတ်လတွင် ပဲပုတ်စေ့တန်ချိန် ၅.၇၉ သန်းအား တင်ပို့ခဲ့ကြောင်း National Association of Cereal Exporters (Anec)၏ သုတေသနတွေ့ရှိချက်တွင် ဖော်ပြထားပါသည်။

စက်တင်ဘာလ ၁၂ ရက်မှ ၁၈ ရက်နေ့အတွင်း ပဲပုတ်စေ့တန်ချိန် ၉၅၀,၈၈၀ တန်နှင့် စက်တင်ဘာလ ၁၉ ရက်နေ့နှင့် ၂၅ ရက်အတွင်း ပဲပုတ်စေ့တန်ချိန် ၁.၃၁ သန်းတို့အား အသီးသီး တင်ပို့နိုင်ခဲ့ကြောင်း၊ ယခုနှစ် စက်တင်ဘာလကုန်တွင် စုစုပေါင်းပဲပုတ်စေ့တန်ချိန် ၇၉.၃ သန်းအား တင်ပို့နိုင်ရန်မျှော်မှန်းထားကြောင်း National Association of Cereal Exporters (Anec)၏ သတင်းတွင်ဖော်ပြထားပါသည်။

ပဲပုတ်စေ့စားသောက်ကုန်တင်ပို့မှုသည် ယခုနှစ် စက်တင်ဘာလအတွင်း တန်ချိန် ၁.၇၂ သန်း တင်ပို့နိုင်ရန်မျှော်မှန်းထားပြီး ၂၀၂၀ ပြည့်နှစ် စက်တင်ဘာလတွင် တန်ချိန် ၁.၃၂သန်းအား တင်ပို့ခဲ့ကြောင်း၊ ယခုနှစ် ဩဂုတ်လတွင် ပဲပုတ်စေ့စားသောက်ကုန် တန်ချိန် ၁.၈၂ သန်း တင်ပို့ခဲ့ကြောင်း၊ စက်တင်ဘာလ ၂၀ ရက်နေ့မှ ၂၄ ရက်နေ့အတွင်း စားကောက်ကုန်တန်ချိန် ၂၁၃,၇၀၀ တန်အား တင်ပို့ခဲ့ပြီး ယခုအပတ်အတွင်း ၄၃၅,၆၀၀ တန်အား တင်ပို့သွားရန် မျှော်မှန်းထားကြောင်း၊ ယခုနှစ် စက်တင်ဘာလကုန်တွင် စားသောက်ကုန်တန်ချိန် ၁၃.၀၁ သန်းအား တင်ပို့နိုင်ရန် မျှော်မှန်းထားကြောင်း အသင်း၏သတင်းတွင် ဖော်ပြထားပါသည်။

ပါရာဂွေးနိုင်ငံတွင် ပဲပုတ်စေ့စိုက်ပျိုးမှုစတင်

ပါရာဂွေးနိုင်ငံတွင် ၂၀၂၁-၂၀၂၂ ခုနှစ်ရာသီအတွက် ပဲပုတ်စေ့စိုက်ပျိုးမှုစတင်ခဲ့ပြီး စုစုပေါင်းစိုက်ပျိုးမြေ ဟက်တာ ၃.၇ သန်းအထိ ရှိနိုင်ကြောင်း ခန့်မှန်းထားသည်။ ပဲပုတ်စေ့စိုက်ပျိုးမှုမှ ပဲပုတ်စေ့သီးနှံတန်ချိန် ၁၀ သန်းကျော်ထွက်ရှိရန် မျှော်မှန်းထားပြီး မျှော်မှန်သည့်အတိုင်း ထွက်ရှိပါက ယခုနှစ်အပါအဝင် ၃ နှစ်ဆက်တိုက် ဖြစ်လာမည်ဖြစ်သည်။

ပါရာဂွေးနိုင်ငံတွင် အငယ်စား ပဲပုတ်စေ့စိုက်ပျိုးရေးလုပ်ငန်းလုပ်ကိုင်သူ ၄၃,၀၀၀ ရှိပြီး စိုက်ပျိုးမြေဟက်တာ ၈၆၀,၀၀၀ တွင် ပဲပုတ်စေ့သီးနှံများ စိုက်ပျိုးထုတ်လုပ်မှုမှ နိုင်ငံခြားဝင်ငွေ

အမေရိကန်ဒေါ်လာသန်း ၅၀၀ ခန့်ရရှိနိုင်မည်ဖြစ်ကြောင်း စိုက်ပျိုးရေးနှင့် မွေးမြူရေးဝန်ကြီး Santiago Bertoní ကပြောကြားခဲ့သည်။

ပါရာဂွေးနိုင်ငံတွင် စိုက်ပျိုးသည့် ပဲပုတ်စေ့မျိုးများအား ဘိုလီးဗီးယားနှင့် ဘရာဇီးလ် နိုင်ငံတို့တွင် စိုက်ပျိုးလျက်ရှိပြီး ဥရုဂွေးတိုင်ငံတွင်လည်း မျိုးအဖြစ်စတင်အသုံးပြုရန် စီစဉ်လျက် ရှိကြောင်း၊ ဘရာဇီးလ်နိုင်ငံ အစိုးရလက်အောက်ရှိ National Supply Company (Conab) ၏ စာရင်များအရ ဘရာဇီးလ်နိုင်ငံမှ နှစ်စဉ် ပဲပုတ်စေ့တန်ချိန် ၁၄၁ သန်း စိုက်ပျိုးထုတ်လုပ် လျက်ရှိပြီး ပါရာဂွေးနိုင်ငံမှ /ထွက်ရှိသည့် ပဲပုတ်စေ့ပမာဏထက် ၁၄ ဆခန့် ပိုမိုများပြားကြောင်း ဝန်ကြီး Bertoní ပြောကြားခဲ့သည်။

ထို့အပြင် ကမ္ဘာပေါ်တွင် ပဲပုတ်စေ့အများဆုံးထုတ်လုပ်သည့် ဘရာဇီးလ်နိုင်ငံ၊ အမေရိကန် နိုင်ငံ၊ အာဂျင်တီးနားနိုင်ငံနှင့် တရုတ်နိုင်ငံတို့ပြီးလျှင် ပါရာဂွေးနိုင်ငံသည် ပဉ္စမမြောက် ပဲပုတ်စေ့ အများဆုံးထုတ်လုပ်သည့် နိုင်ငံဖြစ်ကြောင်း ဝန်ကြီး Bertoní ပြောကြားခဲ့သည်။

သတင်းအရင်းအမြစ်-canalural.com.br

ထွန်းအောင်ဇော်၊ စီးပွားရေးသံမှူး

ဘရာဇီးလ်

.....

ဘရာဇီးလ်နိုင်ငံတွင် ပြောင်းအများဆုံးစိုက်ပျိုးထုတ်လုပ်သည့် Mato Grosso ပြည်နယ်အတွင်း သို့ ၄ နှစ်တာကာလအတွင်း ပထမဆုံးအကြိမ်ပြောင်းတင်သွင်း

ဘရာဇီးလ်နိုင်ငံ၏ ပြောင်းအထွက်ကျဆင်းမှုကြောင့် ပြည်ပမှ နှံစားသီးနှံ ဝယ်ယူတင်သွင်း မှုများ မြင့်တက်လျက်ရှိသည်။ ဘရာဇီးလ်နိုင်ငံတွင် ပြောင်းအများဆုံး စိုက်ပျိုးထုတ်လုပ်သည့် Mato Grosso ပြည်နယ်သည် ၄ နှစ်တာကာလအတွင်း ပထမဆုံး အကြိမ်အဖြစ် ပြည်ပမှ ပြောင်းစေ့များ ဝယ်ယူတင်သွင်းခဲ့သည်။

ဘရာဇီးလ်နိုင်ငံသည် ၂၀၂၁ ခုနှစ်၊ ဇန်နဝါရီလမှ ဩဂုတ်လအတွင်း ပြောင်းတန်ချိန် ၁.၂ သန်းအား ဝယ်ယူတင်သွင်းခဲ့ပြီး လတ်တလောကာလတွင် ဒုတိယအများဆုံး ဝယ်ယူတင်သွင်း သည့် ပမာဏဖြစ်ကြောင်း၊ ပါရာဂွေးနိုင်ငံမှ အများဆုံးဝယ်ယူ တင်သွင်းခဲ့ပြီး ပြောင်းတန်ချိန် ၈၈၂,၀၀၀ တန်ဝယ်ယူခဲ့ကြောင်း၊ စုစုပေါင်း ပြောင်းတင်သွင်းသည့်ပမာဏ၏ ၇၁.၉ ရာခိုင်နှုန်း

ရှိကြောင်း ဘရာဇီးနိုင်ငံ၏ နိုင်ငံခြားကုန်သွယ်မှုဌာန(Secretariat of Foreign Trade-Secex) ၏ စာရင်းများတွင် ဖော်ပြထားသည်။

Matro Grosso ပြည်နယ်အတွင်းသို့ တင်သွင်းခဲ့သည့် ပြောင်းတန်ချိန် ၈ တန်သည် ပြည်နယ်မှ နှစ်စဉ်စိုက်ပျိုးထုတ်လုပ်သည့် ပြောင်းတန်ချိန် ၃၂ သန်းနှင့်နှိုင်းယှဉ်ပါက အလွန်နည်းပါးသည့် ပမာဏဖြစ်သော်လည်း လတ်တလော ၄ နှစ်တာကာလအတွင်း ပြည်နယ်အတွင်းသို့ ပထမဆုံးအကြိမ် ပြောင်းတင်သွင်းမှုအဖြစ် မှတ်တမ်းတင်ခဲ့သည်။

ပြောင်းတင်သွင်းသည့်ပမာဏသည် အလွန်နည်းပါးသော်လည်း ဘရာဇီးနိုင်ငံ၏ ပြောင်းအများဆုံးစိုက်ပျိုးထုတ်လုပ် တင်ပို့နေသည့်ပြည်နယ်တွင် မွေးမြူရေးလုပ်ငန်းများနှင့် စက်မှုလုပ်ငန်းများအတွက် ကုန်ကြမ်းမလုံလောက်သည့်လက္ခဏာများအဖြစ် တွေ့မြင်ရကြောင်း၊ Mato-grossense Institute of Agricultural Economic (Imea) မှ ကြီးကြပ်ရေးမှူး Daniel Latorraca ကပြောကြားခဲ့သည်။

Mato Grosso ပြည်နယ်၏ ပြောင်းစားသုံးမှုသည် ပြည်နယ်တစ်ခုလုံး စိုက်ပျိုး ထွက်ရှိမှု၏ ၃ ပုံ ၁ ပုံခန့်ရှိကြောင်း၊ ၂၀၂၁ ခုနှစ် သီးနှံကာလတွင် ပြောင်းထွက်ရှိမှုများ ကျဆင်းခဲ့သဖြင့် ပြည်ပမှတင်သွင်းခဲ့ခြင်းဖြစ်ကြောင်း၊ လာမည့်သီးနှံရာသီချိန်တွင် ပြောင်းတိုးချဲ့စိုက်ပျိုးမည့်အခြေအနေများ ရှိကြောင်း Imea က ခန့်မှန်းပြောကြားခဲ့သည်။

၂၀၂၁ ခုနှစ်တွင် ပြည်နယ်၏ပြောင်းစားသုံးမှုသည် တန်ချိန် ၁၁ သန်း အထိရောက်ရှိ ရန် ခန့်မှန်းထားပြီး ယခင်နှစ်စားသုံးမှုနှင့်နှိုင်းယှဉ်ပါက ၁၃ ရာခိုင်နှုန်း တိုးတက်လာကြောင်း National Union of Corn Ethanol (UNEM)၏ သတင်းတွင်ဖော်ပြထားသည်။

ယခုနှစ်တွင် အာဂျင်တီးနားနိုင်ငံမှ ပြောင်းကုန်ကြမ်းတင်သွင်းမှုကြောင့် အသားထုတ်လုပ်သည့် ဘရာဇီးနိုင်ငံ၏ တောင်ပိုင်းနှင့် အရှေ့တောင်ပိုင်း ပြည်နယ်များတွင် အကျိုးကျေးဇူးများရရှိကြောင်း၊ ဈေးကွက်အတွင်းရှိ ပြောင်းကုန်ကြမ်းလိုအပ်ချက် မြင့်မားနေမှုကို ဖြည့်ဆည်းနိုင်သည့်အတွက်ပြောင်း ဈေးနှုန်းများပိုမိုတည်ငြိမ်စေကြောင်း National Union of Corn Ethanol (UNEM)၏ ၂၀၂၅ Guilherme Nolasco ကပြောကြားခဲ့သည်။

ကမ္ဘာ့ဈေးကွက်တွင် တရုတ်နိုင်ငံ၏ ဝယ်လိုအားမြင့်တက်လျက်ရှိသော်လည်း အဓိက တင်ပို့လျက်ရှိသည့် အမေရိကန်နှင့် ဘရာဇီးလ်နိုင်ငံတို့၏ ပြောင်းတင်ပို့နိုင်မှုမှာ ကျဆင်းလျက် ရှိသည်။ ထို့အပြင် အမေရိကန်ဒေါ်လာငွေတန်ဖိုး မြင့်တက်နေမှုနှင့် ဈေးကွက်အတွင်း ပြောင်း ဝယ်လိုအား မြင့်တက်နေမှုတို့ကြောင့် လာမည့်ပြောင်းစိုက်ပျိုးရာသီတွင် ဘရာဇီးနိုင်ငံ၏ ပြောင်း စိုက်ပျိုး ထုတ်လုပ်မှု ပိုမိုတိုးတက်လာကြောင်း Rural Union of Canarana (MT)မှ ဥက္ကဋ္ဌ Alex Wish က ခန့်မှန်းထားသည်။

မြောက်အမေရိက၊ တောင်အမေရိကနိုင်ငံများနှင့် ဥရောပနိုင်ငံများ၏ ပြောင်းတင်ပို့ မှုများ ကျင်းခဲ့သဖြင့် ကမ္ဘာ့ပြောင်းဈေးကွက်တွင် ဝယ်လိုအား မြင့်တက်လျက်ရှိကြောင်း၊ အကျိုးဆက် အနေဖြင့် မွေးမြူရေးကဏ္ဍတွင် ပြောင်းကုန်ကြမ်းဈေးနှုန်းများ မြင့်တက်လျက်ရှိရာ အသားထုတ် လုပ်မှုတွင်လည်း ဈေးနှုန်းများမြင့်တင်လျက်ရှိကြောင်း၊ ထို့ကြောင့် သီးနှံစိုက်ပျိုးရာသီတွင် ပြည်တွင်းစားသုံးမှုနှင့် ပြည်ပတင်ပို့မှုများအတွက် နံစားသီးနှံများပိုမို တိုးချဲ့စိုက်ပျိုးရန် လိုကြောင်း လယ်ယာထွက်ကုန် စီးပွားအကျိုးဆောင်ကုမ္ပဏီ၏ ဒုတိယဥက္ကဋ္ဌ Lucas Costa Beber ကပြောကြားခဲ့သည်။

သတင်းအရင်းအမြစ်- canalural.com.br

ထွန်းအောင်ဇော်၊ စီးပွားရေးသံမှူး

ဘရာဇီးလ်

၂၀၂၂ ခုနှစ်မတိုင်မီ အပြည့်အဝ ပြန်လည်နားထိုင်ဖွယ်မရှိသည့် ဘရပ်ဆဲလ်မြို့၏ ခရီးသွား လုပ်ငန်းကဏ္ဍ

ဘယ်လ်ဂျီယံနိုင်ငံ၊ ဘရပ်ဆဲလ်မြို့၏ ခရီးသွားကဏ္ဍသည် လာမည့် ၂၀၂၂ ခုနှစ် မတိုင်မီ အကျပ်အတည်းမှ အပြည့်အဝ ပြန်လည်နားထိုင်လာနိုင်ဖွယ် မရှိကြောင်း ဘရပ်ဆဲလ်ဒေသ အစိုးရ၏ ခရီးသွားနှင့် ယဉ်ကျေးမှုမြှင့်တင်ရေးဆိုင်ရာ (visit.brussels) ၏ စီအီးအိုဖြစ်သူ Patrick Bontinck က ပြောကြားကြောင်းသိရပါသည်။ ဥရောပ၏ နွေရာသီကာလ၌ ခရီးသွားလုပ်ငန်းပိုင်း တိုးတက်မှု လက္ခဏာအချို့ရှိလာခဲ့သော်လည်း ခရီးသွားကဏ္ဍ၏အနာဂတ် မှာ ကပ်ရောဂါမတိုင်မီ ကာလက ရှိခဲ့သည့်ပုံမှန်အခြေအနေသို့ ပြန်လည်ရောက်ရှိမှုအပေါ်တွင် မူတည်နေသည်ဟု ၎င်းက ပြောကြားခဲ့ခြင်း ဖြစ်ပါသည်။

ခရီးသွားလုပ်ငန်းကဏ္ဍ ပြန်လည်နိုးထရေးအတွက် လေကြောင်းနှင့် ရထားသယ်ယူပို့ဆောင်ရေး လုပ်ငန်းများ ပြန်လည်စတင်နိုင်ရေးသည် အဓိကအချက်ဖြစ်ကြောင်း၊ လေကြောင်းပို့ဆောင်ရေး ကဏ္ဍသည် ၂၀၂၃ ခုနှစ် (သို့မဟုတ်) ၂၀၂၄ ခုနှစ်မတိုင်မီတွင် ကပ်ရောဂါမဖြစ်ပွားခင်က အခြေအနေသို့ ပြန်လည်ရောက်နိုင်ဖွယ်မရှိကြောင်း သိရသည်။

၂၀၂၁ ခုနှစ်၊ ဩဂုတ်လတွင် ဘယ်လ်ဂျီယံနိုင်ငံ၏ မြို့တော်ဘရပ်ဆဲလ်၌ ခရီးသွားလုပ်ငန်းများ ပြန်လည်စတင်နိုင်ခဲ့သည်ကို တွေ့ရကြောင်း၊ ဟိုတယ်အခန်းများငှားရမ်းမှု (Hotel occupancy) သည် ၂၀၂၀ ခုနှစ်၊ ဩဂုတ်လ၌ (၂၂) ရာခိုင်နှုန်းသာရှိခဲ့ရာမှ ယခုနှစ် ဩဂုတ်လတွင် (၃၃) ရာခိုင်နှုန်းသို့ တက်လာခဲ့ကြောင်း၊ သို့ရာတွင် ၂၀၁၉ ခုနှစ်နှင့် နှိုင်းယှဉ်ပါက (၄၀) ရာခိုင်နှုန်း လျော့နည်းခဲ့ကြောင်း သိရပါသည်။

မိုဘိုင်းဖုန်းဒေတာများအရ ဘရပ်ဆဲလ်မြို့၏ ခရီးသွားလုပ်ငန်း ပြန်လည်စတင်ရာတွင် နိုင်ငံခြားသား ခရီးသွားအရေအတွက်မှာ ၂၀၂၀ ခုနှစ်၊ ဩဂုတ်လနှင့် နှိုင်းယှဉ်လျှင်(၄၀) ရာခိုင်နှုန်း ပိုများခဲ့ကြောင်း၊ နိုင်ငံခြားသား ခရီးသွားအများစုမှာ ပြင်သစ်နိုင်ငံသားများဖြစ်ပြီး၊ ခရီးသွားအများစုမှာ ဘယ်လ်ဂျီယံနိုင်ငံသားများဖြစ်ကြောင်း သိရပါသည်။

ဘရပ်ဆဲလ်မြို့တော်အား စိတ်ဝင်စားမှုဖြင့် ဂူဂဲလ်မှတစ်ဆင့် ရှာဖွေမှုများ ဆက်လက်တိုးတက်နေပြီး၊ ယင်းမှာ ကောင်းမွန်သည့်လက္ခဏာတစ်ရပ်ဖြစ်ကြောင်း၊ အလားတူ ဘရပ်ဆဲလ်မြို့သို့ သွားရောက်မည့် လေယာဉ်ခရီးစဉ်များအား ရှာဖွေမှုသည်လည်း တိုးတက်လျက်ရှိကြောင်း သိရ သည်။ ဥရောပဒေသတစ်ခုလုံးအတွက် ခရီးသွားလုပ်ငန်းကဏ္ဍဆိုင်ရာ လေ့လာမှုများအရ နိုင်ငံငယ်များရှိ မြို့များသည် ကိုဗစ်-၁၉ ကပ်ရောဂါအကျပ်အတည်း၏ သက်ရောက်မှုကို အများဆုံးခံရကြောင်း၊ ဩစတြီးယားနိုင်ငံ ဗီယင်နာမြို့၊ ဆွစ်ဇာလန်နိုင်ငံ ဂျီနီဗာမြို့နှင့် ဘယ်လ်ဂျီယံနိုင်ငံ ဘရပ်ဆဲလ်မြို့တို့သည် ၂၀၁၉ ခုနှစ်နှင့် နှိုင်းယှဉ်ပါက ခရီးသွား (၄၀) ရာခိုင်နှုန်း ကျဆင်းခဲ့ပြီး၊ နယ်သာလန်နိုင်ငံ အမ်စတာဒမ်မြို့သည် (၅၀) ရာခိုင်နှုန်း ကျဆင်းခဲ့ကြောင်း သိရသည်။ ပြင်သစ်နိုင်ငံ လိုင်ယွန်မြို့၊ အီတလီနိုင်ငံ မီလန်မြို့နှင့် စပိန်နိုင်ငံ မက်ဒရစ်မြို့ စသည့် မြို့ပြလူနေမှုကြီးမားသောမြို့ကြီးများသည် (၂၀) ရာခိုင်နှုန်းသာကျဆင်းခဲ့ကြောင်း၊ ယင်း၏ အဓိကအချက်မှာ ပြည်တွင်း ခရီးသွား များပြားခြင်းကြောင့် ဖြစ်သည်ဟုဆိုသည်။

ရင်းမြစ် - (The Brussels Times)
ကျော်စိန်ဝင်း၊ စီးပွားရေးသံမှူး
ဘရပ်ဆဲလ်

.....

ဟောင်ကောင် ကျောက်မျက်ရတနာလုပ်ငန်းအုပ်စု အနေဖြင့် ပြပွဲကျင်းပပြုလုပ်ရာတွင် ယှဉ်ပြိုင်ဘက်ပြပွဲ ရှိမည်ဖြစ်ကြောင်း

ဟောင်ကောင် ကျောက်မျက်ရတနာကုန်သည်များအသင်းက နိုဝင်ဘာလတွင် နှစ်စဉ် ကျင်းပပြုလုပ်မည့် ကျောက်မျက်ပြပွဲနှင့်အပြိုင် ဗြိတိန်ကျောက်မျက်ရတနာကုန်သည်များ မှုလည်း နိုဝင်ဘာလတွင် ဟောင်ကောင်၌ အလားတူကျောက်မျက်ပြပွဲကျင်းပပြုလုပ်မည်ဖြစ်ရာ ဟောင်ကောင် ကျောက်မျက်ရတနာကုန်သည်များအသင်း၏ ဝင်ငွေများလျော့ကျနိုင်ကြောင်း ၂၀၂၁ ခုနှစ်၊ စက်တင်ဘာလ ၂၇ ရက်နေ့ထုတ် South China Morning Post သတင်းစာ၌ Cheryl Arcibal “Jewellery group sounds warning of rival exhibition” ခေါင်းစဉ်ဖြင့် ရေးသားဖော်ပြထားပါသည်။

အဆိုပါ သတင်းတွင် ပြပွဲနှစ်ခု ကျင်းပပြုလုပ်ခြင်းကြောင့် ပြပွဲသို့ လာရောက်သူအရေ အတွက်ခွဲထွက်သွားနိုင်ကြောင်း ကျောက်မျက်လုပ်ငန်းရှင် အဖွဲ့ဝင် (၄၀၀) ဦးဖြင့် ပါဝင်ဖွဲ့စည်း ထားသော ဟောင်ကောင်ကျောက်မျက်ရတနာ ထုတ်လုပ်သူများအသင်း (Hong Kong Jewellery Manufacturers’ Association -HKJMA) မှ အထွေထွေမန်နေဂျာက ပြောကြားခဲ့ကြောင်း၊ လွန်ခဲ့ သောနှစ်ပေါင်း (၃၀)နှစ်ကတည်းက ဟောင်ကောင် နိုင်ငံတကာကျောက်မျက်ပြပွဲ၏ အဓိက ပြပွဲများကို HKJMA က ကြီးမှူး၍ နှစ်စဉ်နိုဝင်ဘာလတွင် ကျင်းပပြုလုပ်ခဲ့ခြင်းဖြစ်ကြောင်း၊ သို့သော် ယခုနှစ်တွင် HKJMA က ကြီးမှူး၍ နိုဝင်ဘာလ (၂၅) မှ (၂၈) ရက်နေ့အတွင်းလည်းကောင်း၊ ကြီးမားသည့် Informal Market ဖြစ်သည့် ဗြိတိန်နိုင်ငံမှ ကျောက်မျက်ပြပွဲသို့လည်းကောင်း၊ ကြီးမှူး၍ Jewellery and Gem World ကိုနိုဝင်ဘာလ (၁၆) မှ (၁၉) ရက်နေ့အတွင်းလည်းကောင်း အသီးသီး ကျင်းပပြုလုပ်မည်ဖြစ်ကြောင်း၊ ယခုနှစ်တွင် HKJMA က ကြီးမှူး၍ ကျင်းပ ပြုလုပ်မည့် ပြပွဲသို့ ပါဝင်ပြသရန် လျှောက်ထားသူနည်းပါးသည်ကို တွေ့ရှိရကြောင်း၊ ယခုပြပွဲမှ ရရှိမည့်ဝင်ငွေမှာ ယခင်နှစ်များက ရရှိခဲ့သည့် ဝင်ငွေနှင့် နှိုင်းယှဉ်လျှင် ပြပွဲမှ ဝင်ငွေဟောင်ကောင် ဒေါ်လာ (၂.၅) မီလီယံ၊ ရာခိုင်နှုန်း အားဖြင့် (၂၀) ရာခိုင်နှုန်း လျော့နည်းနိုင်ကြောင်း ရေးသား ဖော်ပြထားပါသည်။

၂၀၁၈ ခုနှစ်၊ ဟောင်ကောင်ဒေသ၏ စီးပွားရေးတွင် ကုန်စည်ပြပွဲ ကဏ္ဍမှ ဟောင်ကောင် ဒေါ်လာ (၅၈) ဘီလီယံ ပါဝင်ကြောင်း၊ သို့သော် ကမ္ဘာ့ကပ်ရောဂါ ကိုဗစ်-၁၉ ကူးစက်ပျံ့နှံ့မှုအား ကန့်သတ်ထိန်းချုပ်မှုများကြောင့် ၂၀၂၀ ပြည့်နှစ်၊ ဖေဖော်ဝါရီလမှ စတင်၍ ကုန်စည်ပြပွဲ ကဏ္ဍမှာ ကြိုးစားရုန်းကန် လုပ်ကိုင်လျက်ရှိကြောင်း၊ သို့ဖြစ်ရာ ပြပွဲနှင့် ကွန်ဖရင့် အစည်းအဝေးများ

(၁၄၀) ကျော်အား ရွှေဆိုင်းခြင်းနှင့် ပယ်ဖျက်ခြင်းများ ပြုလုပ်ခဲ့ကြောင်း၊ ၂၀၁၈ ခုနှစ်မှ စတင်၍ Informal မှ ဝယ်ယူခဲ့သည့် ပြပွဲများကြီးမှူးကျင်းပသည့် UBM သည် ယခုနှစ်အတွင်း Jewellery and Gem Asia နှင့် Jewellery Gem World ကျောက်မျက်ပြပွဲတို့အား ဇွန်လနှင့် စက်တင်ဘာလ တို့တွင် အသီးသီး ကျင်းပပြုလုပ်ခဲ့ကြောင်း၊ အဆိုပါပြပွဲ (၂) ခုမှာ ကမ္ဘာ့ကပ်ရောဂါ ကိုဗစ်-၁၉ ကူးစက်ပျံ့နှံ့မှုကြောင့် ခရီးသွားလာမှုများနှင့် တစ်ဦးနှင့်တစ်ဦး ခပ်ခွာခွာနေထိုင်ရန် ကန့်သတ် ထိန်းချုပ်မှုများကြောင့် ၂၀၂၀ ပြည့်နှစ်က ပယ်ဖျက်ခဲ့ရပြီး ယခုနှစ်တွင် ကျင်းပပြုလုပ်ခြင်းဖြစ် ကြောင်း၊ ပြပွဲများ ယာယီရွှေဆိုင်းခြင်းနှင့် ပယ်ဖျက်ခြင်းတို့နှင့် ပတ်သက်၍ ပြောင်းလဲမှုများကို ပြပွဲပြသသူ များအား အကြောင်းကြားရမည်ဖြစ်ကြောင်း၊ ပယ်ဖျက်သည့် ပြပွဲများအတွက် (၆) လ အတွင်း အစားထိုး ကျင်းပပြုလုပ်ရမည်ဖြစ်ကြောင်း၊ သို့သော် UBM သည် ပြပွဲများအား ရွှေဆိုင်း ခြင်းနှင့် ပယ်ဖျက်ခြင်းတို့အတွက် ငွေပြန်အမ်းခြင်းမပြုလုပ်ဘဲ HKJMA ကကြီးမှူး၍ ကျောက် မျက်ပြပွဲ ကျင်းပပြုလုပ်မည့် ယခုနှစ် နိုဝင်ဘာလတွင် ကျောက်မျက်ပြပွဲကျင်းပပြုလုပ်သွားမည် ဖြစ်ကြောင်း၊ အကယ်၍ ၂၀၂၂ ခုနှစ်တွင် ကမ္ဘာ့ကပ်ရောဂါ ကိုဗစ်-၁၉ ဖြစ်ပွားမှု ပြီးဆုံးပါက စီးပွားရေးလုပ်ငန်း များအနေဖြင့် ကုန်စည်ပြပွဲများတွင် ပါဝင်ပြသရန်မလိုအပ်ဘဲ လုပ်ငန်းများ ချိတ်ဆက်ဆောင်ရွက် နိုင်ပါက ကုန်စည်ပြပွဲများကျင်းပမည့် informal ၏ စီးပွားရေးလုပ်ငန်း စံပြပုံစံငယ်ကို ဂယက်ရိုက်စေနိုင်ကြောင်း၊ သို့သော် informal က ပြောကြားမှု၌ နိုဝင်ဘာလတွင် ကျင်းပပြုလုပ်မည့်ပြပွဲမှာ ကျောက်မျက်ရတနာလုပ်ငန်းကို ပံ့ပိုးကူညီရန်အတွက်သာ ရည်ရွယ် ထားကြောင်း၊ ဝယ်ယူလိုသူများမှ ၎င်းတို့ထံ ဆက်သွယ်လျက်ရှိသောကြောင့် ကမ္ဘာ့ကပ်ရောဂါ ကာလအတွင်း ၎င်းတို့၏ စီးပွားရေးလုပ်ငန်းအတွက် အရေးကြီးသော ကျောက်မျက်ရတနာများ ရောင်းချနိုင်ရန် အခွင့်အလမ်းကောင်းများ ရရှိနိုင်ကြောင်း၊ အကယ်၍ Jewellery and Gem World Hong Kong အား နိုင်ငံတကာပြပွဲအနေဖြင့် ပြသနိုင်ခြင်းမရှိပါက အကောင်းဆုံးဖြေ ရှင်းရန် နည်းလမ်းများ ရှာဖွေရရှိရန် ဝယ်ယူသူများနှင့် ဆွေးနွေးဆောင်ရွက်သွားမည်ဖြစ်ကြောင်း ရေးသားဖော်ပြထားပါသည်။

အေးသီခိုင်၊ စီးပွားရေးသံမှူး
 ဟောင်ကောင်

.....

သိပ္ပံနှင့်နည်းပညာ ကျွမ်းကျင်ပညာရှင်များ ဆွဲဆောင်ရန်နှင့် အလုပ်အကိုင်လျှောက်ထားသူများနှင့် ပတ်သက်သည့်အချက်အလက်များ ဖွံ့ဖြိုးတိုးတက်ရန်လိုအပ်ခြင်း

တရုတ်နိုင်ငံအနေဖြင့် ကျွမ်းကျင်ပညာရှင်များအားဆွဲဆောင်ရန်ဆောင်ရွက်ခြင်းမှာ နိုင်ငံ၏ သမိုင်းကြောင်း တစ်လျှောက်တွင် စိတ်အားအထက်သန်ဆုံးဖြစ်ကြောင်း တရုတ်နိုင်ငံသမ္မတ ရှီကျင့်ဖျင်က ပြောကြားခဲ့ကြောင်း ၂၀၂၁ ခုနှစ်၊ စက်တင်ဘာလ ၃၀ ရက်နေ့ထုတ် South China Morning Post သတင်းစာ၌ Eduarodo Baptista က “Xi stresses need to grow talent pool and attract science, tech professionals ”ခေါင်းစဉ်ဖြင့် ရေးသားဖော်ပြထားပါသည်။

အဆိုပါသတင်း၌ လုပ်ငန်းကျွမ်းကျင်မှု ဖွံ့ဖြိုးတိုးတက်ရန်နှင့် ပတ်သက်၍ (၂) ရက်ကြာ ကျင်းပပြုလုပ်သည့် ကွန်ဖရင့်၌ တရုတ်နိုင်ငံသမ္မတရှီကျင့်ဖျင်က ပြောကြားရာတွင် နည်းပညာပိုင်းတွင် မိမိဘာသာ အားထားနိုင်ရန်နှင့် နိုင်ငံတော်အတွက် အားသစ်လောင်းရန် အရာထမ်းအဆင့် အားလုံးအနေဖြင့် ၎င်းတို့၏ ကျွမ်းကျင်မှုများအသုံးပြုပြီး နိုင်ငံဖွံ့ဖြိုးတိုးတက်ရန် တိုးချဲ့ဆောင်ရွက်နိုင်စွမ်း ရှိရမည်ဖြစ်ပြီး နိုင်ငံခြားမှကျွမ်းကျင်ပညာရှင်များ တရုတ်နိုင်ငံ၌ လာရောက်လုပ်ကိုင်ရန် ဆွဲဆောင်ရမည်ဖြစ်ကြောင်း၊ ကမ္ဘာ့သိပ္ပံနှင့် နည်းပညာပိုင်းဆိုင်ရာနှင့် စီးပွားရေးစစ်တလင်း၏ အဓိကနေရာအနေဖြင့် ရှေ့တန်း၌ ရင်ဆိုင်ရပ်တည်နိုင်ရန် ကျွမ်းကျင်ပညာရှင်များဖြင့် စီမံခန့်ခွဲဆောင်ရွက်ရမည်ဖြစ်ကြောင်း၊ နိုင်ငံအနေဖြင့် ယှဉ်ပြိုင်နိုင်စွမ်းရှိခြင်းမှာ ကျွမ်းကျင် ပညာရှင်များ၏ ယှဉ်ပြိုင်နိုင်စွမ်း ရှိခြင်းကြောင့်ဖြစ်ကြောင်း၊ သို့ဖြစ်ရာ နိုင်ငံဖွံ့ဖြိုးတိုးတက်ရန်နှင့် အားသစ်လောင်းရန်မှာ ကျွမ်းကျင်ပညာရှင်များအပေါ်တွင် မူတည်လျက်ရှိသည်ဟု ပြောကြားခဲ့ကြောင်း ရေးသားဖော်ပြထားပါသည်။

ထို့ပြင်ကျွမ်းကျင်ပညာရှင်များဖြစ်သည့် သိပ္ပံပညာရှင်များနှင့် အသိပညာရှင်များအနေဖြင့် နိုင်ငံရေးနှင့် ပတ်သက်၍ မှန်ကန်သော ခံယူချက်အလေ့အထများ ရှိရန်လိုအပ်ကြောင်း၊ သို့မှသာ မျိုးချစ်စိတ်ရှိပြီး နိုင်ငံတော်အတွက် တာဝန်ထမ်းဆောင်နိုင်မည်ဖြစ်ကြောင်း၊ နောင်လာမည့် ဆယ်စုနှစ် (၂) ခုအတွင်း တရုတ်နိုင်ငံအား သိပ္ပံနှင့်နည်းပညာပိုင်းတွင် ကမ္ဘာ့အဆင့်မီ ကျွမ်းကျင်ပညာရှင်များဖြင့် ကမ္ဘာတွင် စွမ်းအားကြီးမားသည့် ရှေ့ဆောင်နိုင်ငံဖြစ်လာရန် စီစဉ်ဆောင်ရွက်ထားကြောင်း၊ ၂၀၂၅ ခုနှစ်တွင် သုတေသနဖွံ့ဖြိုးတိုးတက်ရန် ရင်းနှီးမြှုပ်နှံမှုအား တိုးမြှင့်ဆောင်ရွက်သွားမည်ဖြစ်ကြောင်း၊ ၂၀၃၀ ပြည့်နှစ်တွင် အရည်အသွေးမြင့်မားသည့် ကျွမ်းကျင်ပညာရှင်များဖြင့် ဖွဲ့စည်းပြီး ဆန်းသစ်တီထွင်မည့် ပညာရှင်များအား ပြည်ပသို့အားမကိုးဘဲ သင်တန်းပေးနိုင်စွမ်း ရှိရမည်ဖြစ်ကြောင်း၊ ကမ္ဘာ့အဆင့်မီ အရည်အချင်းရှိသည့် ကျွမ်းကျင်ပညာရှင်များ

လုပ်ကိုင်ရန် ဆွဲဆောင်နိုင်မှုများလည်း တိုးတက်လာမည်ဖြစ်ကြောင်း၊ ၂၀၂၅ ခုနှစ်တွင် ကဏ္ဍ နယ်ပယ် မျိုးစုံ၌ အရည်အချင်းရှိသော ကျွမ်းကျင်ပညာရှင်များ၏ ယှဉ်ပြိုင်မှုများ၏ အကျိုး အမြတ်များ ရရှိမည်ဖြစ်ကြောင်း၊ ပေကျင်း၊ ရှန်ဟိုင်း၊ ဟောင်ကောင်နှင့် မကာအိုအထူး အုပ်ချုပ် ရေးဒေသတို့ ပါဝင်သည့် မဟာပင်လယ်ကွေ့ဒေသအစရှိသည့် အဓိကဒေသ (၃) ခု၌ အရည် အသွေးမြင့်မားသော ကျွမ်းကျင်ပညာရှင်များအား ဆွဲဆောင်ရန် အလေးထား ဆောင်ရွက်ရမည် ဖြစ်ကြောင်း၊ ထို့ပြင် တရုတ်နိုင်ငံတစ်ဝန်းတွင် ကမ္ဘာ့အဆင့်မီ သုတေသန၊ ဓါတ်ခွဲခန်းများနှင့် တီထွင်ဆန်းသစ်မှု ပလက်ဖောင်းများ ဖွံ့ဖြိုးတက်ရန် ဆောင်ရွက်ရမည်ဟု ပြောကြားခဲ့ကြောင်း ရေးသားဖော်ပြထားပါသည်။

အေးသီခိုင်၊ စီးပွားရေးသံမှူး
ဟောင်ကောင်

Huawei ၏ Executive ဖြစ်သူ Ms Meng Wanzhou အား လူစွမ်းကောင်းအဖြစ်
ကြိုဆိုခဲ့ ကြခြင်း

ကနေဒါနိုင်ငံ၌ (၃) နှစ်ခန့် ထိန်းသိမ်းခံထားရသော Huawei နည်းပညာ ကုမ္ပဏီ၏ Executive ဖြစ်သူ Ms Meng Wanzhou သည် ၂၅-၉-၂၀၂၁ ရက်နေ့တွင် တရုတ်နိုင်ငံသို့ ပြန်လည် ရောက်ရှိလာကြောင်း ၂၀၂၁ ခုနှစ်၊ စက်တင်ဘာလ ၂၆ ရက်နေ့ထုတ် Sunaday Morning Post သတင်းစာ၌ “Heor’s Welcome For Meng Wanzhou” ခေါင်းစဉ်ဖြင့် ရေးသားဖော်ပြထားပါ သည်။

အဆိုပါ သတင်းဆောင်းပါး၌ Ms Meng Wanzhou က သတင်းမီဒီယာများနှင့် တွေ့ဆုံခဲ့ ရာတွင် တရုတ်ပြည်သူ့သမ္မတနိုင်ငံ သမ္မတရှိကျင့်ဖျင်သည် တရုတ်နိုင်ငံသားများ၏ ဘေးကင်း လုံခြုံမှုနှင့် ပတ်သက်၍ ၎င်း၏အခြေအနေအား သမ္မတရှိကျင့်ဖျင်မှ ထည့်သွင်းစဉ်းစားမှုအပေါ် လည်း နက်ရှိုင်းစွာခံစားရကြောင်း၊ Ms Meng Wanzhou တရုတ်နိုင်ငံသို့ ပြန်လည်ရောက်ရှိ လာမှုသည် တရုတ်နိုင်ငံအစိုးရ၏ မနားမနေ ကြိုးစားအားထုတ်မှု၏ အကျိုးရလဒ်ဖြစ်ကြောင်း၊ Ms. Meng Wanzhou သည် အမေရိကန်နိုင်ငံ လိမ်လည်မှုဖြစ်စဉ်နှင့် ပတ်သက်၍ ကနေဒါနိုင်ငံ Vancouver ၌ တရားဥပဒေအရ (၃) နှစ်ခန့် ထိန်းသိမ်းခံခဲ့ရပြီး ၂၄-၉-၂၀၂၁ ရက်နေ့တွင် နယူးယောက်မြို့ရှိ အစိုးရရှေ့နေနှင့် ညှိနှိုင်းဆွေးနွေးပြီးနောက် တရုတ်နိုင်ငံသို့ ပြန်လည်ရောက်ရှိ

လာခြင်းဖြစ်ကြောင်း၊ Ms.Meng Wanzhou အား တရုတ်နိုင်ငံ၏လူစွမ်းကောင်းအမျိုးသမီးအနေဖြင့် ရေးသားဖော်ပြလျက်ရှိကြောင်း ရေးသားဖော်ပြထားပါသည်။

Ms. Meng Wanzhou လွတ်မြောက်လာမှုမှာ တရုတ်နိုင်ငံ၏အင်အားကြီးမှုကို ပြသလျက်ရှိကြောင်း၊ ကနေဒါနိုင်ငံဆိုင်ရာ တရုတ်နိုင်ငံသံအမတ်ကြီး Mr. Cong Peiwu သည် Vancouver မှ ထွက်ခွာလာသည့် လေယာဉ်၌ Ms. Meng Wanzhou နှင့်အတူ လိုက်ပါခဲ့ကြောင်း၊ ယခုကဲ့သို့ တရုတ်နိုင်ငံ၏ အဆင့်မြင့်နည်းပညာလုပ်ငန်းအပေါ် ဖိအားများပေးခြင်းမှာ တရုတ်နိုင်ငံသားများအား နိုင်ငံရေးအရနှိပ်ကွပ်မှုဖြစ်ကြောင်း သိသာပေါ်လွင်လျက်ရှိကြောင်း၊ တရုတ်နိုင်ငံမှ ထိန်းသိမ်းထားသော ကနေဒါနိုင်ငံသား (၂) ဦးအား တရုတ်နိုင်ငံမှ ပြန်လည်လွှတ်ပေးခဲ့သော်လည်း တရုတ်နိုင်ငံသတင်း မီဒီယာများတွင် ရေးသားဖော်ပြထားခြင်း မရှိကြောင်း၊ သို့သော် ၎င်းတို့ (၂) ဦးမှာ ရာဇဝတ်မှုဖြစ်စဉ်ကြောင့် အရေးယူခံကြရခြင်းဖြစ်ပြီး Ms. Meng Wanzhou ထိန်းသိမ်းခံရခြင်းနှင့် အခြေအနေတူညီမှုမရှိကြောင်း၊ ၎င်းထိန်းသိမ်းခံရခြင်းမှာ နိုင်ငံရေးနှင့် ပတ်သက်ဆက်စပ်လျက်ရှိပြီး ပြန်လည်လွတ်မြောက်လာခြင်းမှာ ပေကျင်း၏ ကြိုးပမ်းအားထုတ်မှုကြောင့် ဖြစ်ကြောင်း ရေးသားဖော်ပြထားပါသည်။

အေးသီခိုင်၊ စီးပွားရေးသံမှူး
ဟောင်ကောင်

ရပ်ဝန်းနှင့် ပိုးလမ်းမစီမံကိန်းတွင် ကြွေးမြီတင်ရှိနိုင်မှုနှင့် စွန့်စားရမှုနယ်ပယ်အဆင့်တို့နှင့် ပတ်သက်၍ အသိပေးအကြောင်းကြားရမည်ဖြစ်ကြောင်း

တရုတ်နိုင်ငံ ဖွံ့ဖြိုးတိုးတက်မှုလုပ်ငန်းများ ဆောင်ရွက်ရန် အသုံးပြုသည့် ငွေကြေးမှာ အမေရိကန်ပြည်ထောင်စု (သို့မဟုတ်) အခြားသော အင်အားကြီးနိုင်ငံများထက် ပိုမိုများပြားလျက်ရှိကြောင်း၊ ရပ်ဝန်းနှင့် ပိုးလမ်းမစီမံကိန်းနှင့် ပတ်သက်၍ ဆက်လက်ယှဉ်ပြိုင်နိုင်စွမ်းရန် ကြွေးမြီတင်ရှိနိုင်မှုနှင့် စီမံကိန်း အကောင်အထည်ဖော်ဆောင်ရွက်ရာတွင် ကြုံတွေ့နိုင်သည့် စွန့်စားရမှု နယ်ပယ်အဆင့်တို့နှင့် ပတ်သက်၍ စိုးရိမ်နိုင်ဖွယ်ရှိသည့် အချက်များကို အသိပေးထားရမည်ဖြစ်ကြောင်း ၂၀၂၁ ခုနှစ်၊ စက်တင်ဘာလ ၃၀ ရက်နေ့ထုတ် South China Morning Post သတင်းစာ၌ Sarah Zheng က “Belt and Road Scheme ‘Must Address Debt and Risk Level ’ခေါင်းစဉ်ဖြင့် ရေးသားဖော်ပြထားပါသည်။

အဆိုပါသတင်း၌ ၂၀၁၃ ခုနှစ်တွင် စတင်ဆောင်ရွက်ခဲ့သည့် ရပ်ဝန်းနှင့် ပိုးလမ်းမစီမံကိန်းသည် (၅) နှစ်တာ ကာလအတွင်းတွင်တစ်နှစ်လျှင် ပျမ်းမျှအမေရိကန်ဒေါ်လာ (၈၅.၄)

ဘီလီယံ သုံးစွဲခဲ့ပြီး အမေရိကန်၏ အသုံးစရိတ်မှာ တစ်နှစ်လျှင် အမေရိကန်ဒေါ်လာ (၃၇) ဘီလီယံ သုံးစွဲခဲ့ကြောင်း၊ အဆိုပါ အသုံးစရိတ်မြင့်တက်မှုမှာ နှစ်နိုင်ငံအကြား ငွေကြေးဆိုင်ရာ ကတိကဝတ်နှင့် ပတ်သက်၍ တိုးတက်မှုနှုန်းကွာခြားမှု မြင့်မားခဲ့ကြောင်း၊ ရပ်ဝန်းနှင့် ပိုးလမ်းမစီမံကိန်း စတင်ဆောင်ရွက်မီ ဆယ်စုနှစ်က နှစ်နိုင်ငံ၏ အသုံးစရိတ်မှာ အမေရိကန် ဒေါ်လာ (၃၂) ဘီလီယံနှင့် အမေရိကန်ဒေါ်လာ (၃၄) ဘီလီယံ အသီးသီးဖြစ်ကြောင်း၊ နိုင်ငံခြား ငွေကြေး အများအပြားတင်သွင်းခြင်း၊ စက်ရုံများမှ ထုတ်လုပ်မှုများမြင့်မားခြင်းနှင့် တရုတ်နိုင်ငံ၌ အရင်းအမြစ်များ လုံလောက်သောအရေအတွက် မရှိခြင်းကြောင့် နိုင်ငံ၏ အရင်းအမြစ်များ အာမခံချက် သေချာမှုရှိရန်လိုအပ်ခြင်း အစရှိသည့် တရုတ်နိုင်ငံ၏ ပြည်တွင်းစိန်ခေါ်မှုများကြောင့် ပေကျင်း၏ နိုင်ငံတကာငွေချေးငှားမှု အစီအစဉ်မှာ ပမာဏမြင့်တက်ခဲ့ကြောင်း ရေးသားဖော်ပြ ထားပါသည်။

အခြေခံအဆောက်အအုံများနှင့် ကုန်သွယ်မှုဆိုင်ရာ ကိစ္စရပ်များ အကောင်အထည်ဖော် ဆောင်ရွက်မှုများနှင့် ပတ်သက်၍ ကြွေးမြီဝန်ထုပ်ဝန်ပိုးများ ဖြစ်နိုင်သည်ကို တရုတ်နိုင်ငံအနေ ဖြင့် ၎င်း၏ ရပ်ဝန်းနှင့် ပိုးလမ်းမစီမံကိန်းတွင် ပါဝင်သည့်နိုင်ငံများအား အသိပေးထားသင့် ကြောင်း၊ ရပ်ဝန်းနှင့် ပိုးလမ်းမစီမံကိန်းမှာ ပြည်ပမှ အရင်းအမြစ်များရရှိရန် သေချာမှုရှိသော တရုတ်နိုင်ငံ သမ္မတရီကျင့်ဖျင်၏ အဓိကစီမံကိန်းဖြစ်ကြောင်း၊ အဆိုပါ စီမံကိန်းကြောင့် ဖွံ့ဖြိုးဆဲ နိုင်ငံများအတွက် ကြွေးမြီအများအပြားတင်ရှိမည်ကို အနောက်နိုင်ငံများမှ စိုးရိမ်လျက်ရှိကြောင်း၊ အာရှ၊ အာဖရိက၊ လက်တင်အမေရိက၊ ဥရောပနှင့် အရှေ့အလယ်ပိုင်းဒေသတို့သို့ လွှမ်းမိုးနိုင်ရန် ရပ်ဝန်းနှင့် ပိုးလမ်းမစီမံကိန်းများအား တိုးချဲ့ဆောင်ရွက်ရန် ပေကျင်းအား ခွင့်ပြုထားကြောင်း၊ (၁၈) နှစ် တာကာလအတွင်း ဆောင်ရွက်ရန် ရပ်ဝန်းနှင့် ပိုးလမ်းမစီမံကိန်း (၁၃,၂၄၇) ခုရှိပြီး တန်ဖိုးအားဖြင့် အမေရိကန်ဒေါ်လာ (၈၄၃) ဘီလီယံရှိကြောင်း၊ AidData report အရ တရုတ် နိုင်ငံအနေဖြင့် ငွေကြေးပံ့ပိုးရန် အကူအညီပေးခြင်းထက် ကြွေးမြီချေးငှားပေးမှုအပေါ် အဓိက အားထားသည်ကို တွေ့ရှိရကြောင်း၊ ရပ်ဝန်းနှင့်ပိုးလမ်းမစီမံကိန်းတစ်လျှောက်ရှိ နိုင်ငံများတွင် ကြွေးမြီဝန်ထုပ်ဝန်ပိုး ပိုမိုများပြားသည်ကို တွေ့ရှိရကြောင်း၊ စီမံကိန်းတွင် ပါဝင်သည့် (၄၄) နိုင်ငံ တွင် ၎င်းတို့ဂျီဒီပီ၏ (၁၀) ရာခိုင်နှုန်းကျော်မှာ တရုတ်နိုင်ငံအစိုးရ၏ ကြွေးမြီဆပ်ပေးရန်ရှိကြောင်း၊ အဆိုပါနိုင်ငံများတွင် လာအိုနိုင်ငံမှာ ထိပ်ဆုံးတွင်ပါဝင်ပြီး Sovereign debt exposure တွင် ဂျီဒီပီ ၏ (၂၉.၄) ရာခိုင်နှုန်းနှင့် hidden exposure တွင် ဂျီဒီပီ၏ (၃၅.၄) ရာခိုင်နှုန်း အသီးသီးဖြစ် ကြောင်း၊ သီရိလင်္ကာ၊ ကင်ညာ၊ အီသီယိုးပီးယား၊ ဗင်နီဇွဲလား၊ Djibouti ၊ ကမ္ဘောဒီးယား၊ မွန်ဂို လီးယားနှင့် ဘီလာရုစ် အစရှိသည့် နိုင်ငံများသည်လည်း တရုတ်နိုင်ငံ၏ ကြွေးမြီပေးချေရန် မြင့် မားသည့် နိုင်ငံများတွင်ပါဝင်ကြောင်း၊ ရပ်ဝန်းနှင့် ပိုးလမ်းမစီမံကိန်းတွင် ပါဝင်သော စီမံကိန်းများ အကောင်အထည်ဖော်ရန် (၁၀၄၇) ရက်ကြာမြင့်ပြီး ၎င်းစီမံကိန်းတွင်မပါဝင်သည့် ပေကျင်း၏

ငွေကြေးစီမံကိန်းအား အကောင်အထည်ဖော်ရန် (၇၇၁) ရက်သာ ကြာမြင့်ကြောင်း၊ ရပ်ဝန်းနှင့် ပိုးလမ်းမစီမံကိန်းမတိုင်မီ ကာလကထက် စီမံကိန်းကာလအတွင်းတွင် စီမံကိန်းများ ယာယီရပ်ဆိုင်းခြင်းနှင့် ပယ်ဖျက်ခြင်းများ ပြုလုပ်လာကြကြောင်း၊ ရပ်ဝန်းနှင့် ပိုးလမ်းမစီမံကိန်းအား ကာလကြာရှည် ပံ့ပိုးထောက်ပံ့ ကူညီနိုင်ရန် ပေကျင်းအနေဖြင့် စီမံကိန်း အကောင်အထည်ဖော်ဆောင်ရွက်လျက်ရှိသည့် အိမ်ရှင်နိုင်ငံများအား စီမံကိန်းနှင့် ပတ်သက်သည့် စိုးရိမ်ဖွယ်ရှိနိုင်သည့် အချက်အလက်များနှင့် ပတ်သက် ၍ အသိပေးထားသင့်ကြောင်း ရေးသားဖော်ပြထားပါသည်။

အေးသီခိုင်၊ စီးပွားရေးသံမှူး
ဟောင်ကောင်

ဟိုင်နန်နှင့်အသေးစားFTA က တရုတ်နိုင်ငံနှင့်ကုန်သွယ်မှုကို ပိုမိုနက်ရှိုင်းစေခြင်း

ဩဂုတ်လနှောင်းပိုင်းတွင် ဟိုင်နန်နှင့် လက်မှတ်ရေးထိုးခဲ့သော အသေးစားလွတ်လပ်သော ကုန်သွယ်ရေးသဘောတူညီချက် (Mini-FTAs) များမှတစ်ဆင့် တရုတ်နိုင်ငံနှင့် မိတ်ဖက်ဆက်ဆံမှုများ ပိုမိုနက်ရှိုင်းလာပြီး ထိုင်းအစိုးရအနေဖြင့် တရုတ်နိုင်ငံနှင့် ကုန်သွယ်ရေးအလားအလာနှင့် ပတ်သက်၍ တက်ကြွပျော်ရွှင်လျှက် ရှိနေကြောင်း ၊ ထိုင်းအရာရှိများအနေဖြင့် တရုတ်နိုင်ငံနှင့် ကုန်သွယ်မှုတိုးမြှင့်နိုင်ရန်အတွက် တရုတ်နိုင်ငံရှိအခြားသော ပြည်နယ်များနှင့် အလားတူ လက်မှတ်ရေးထိုး ပူးပေါင်းဆောင်ရွက်ရန် စိတ်အားထက်သန်လျှက်ရှိနေကြောင်း သိရှိရပါသည်။

စီးပွားရေးနှင့်ကူးသန်းရောင်းဝယ်ရေးဝန်ကြီးဌာန ဝန်ကြီး မစ္စတာဂျူရင်က တရုတ်နိုင်ငံ၏ ပြည်နယ်များနှင့် ပထမဆုံးလွတ်လပ်သော ကုန်သွယ်ရေးသဘောတူညီချက်အရ ဝန်ကြီးဌာန အနေဖြင့် ၂၀၂၁ ခုနှစ် နှောင်းပိုင်းတွင် ထိုင်းနိုင်ငံနှင့် ဟိုင်နန်တို့အကြား အွန်လိုင်းစီးပွားရေး တွေ့ဆုံပွဲများကို ဆောင်ရွက်သွားရန် စီစဉ်လျှက်ရှိနေကြောင်း ပြောကြားခဲ့ပါသည်။ နောက်နှစ်တွင် ဝန်ကြီးဌာနအနေဖြင့် Hainan Expo ကုန်စည်ပြပွဲတွင် ဒုတိယမြောက်နှစ်အဖြစ် ကမ္ဘာ့အဆင့်မီ ထိုင်းကုန်ပစ္စည်းများအား ပြသနိုင်ရန် စီစဉ်လျှက်ရှိနေကြောင်း၊ ထိုင်းMassage ၊ Spaနှင့် ထိုင်း အလှကုန်ပစ္စည်းများ၊ ဆေးဘက်ဝင်ထုတ်ကုန်များနှင့် ကျန်းမာရေးဆိုင်ရာ ဝန်ဆောင်မှုများကို အဓိက အာရုံစိုက်၍ ကုန်စည်ပြပွဲတစ်ခုအနေဖြင့် ပြသသွားမည် ဖြစ်ကြောင်းသိရှိရပါသည်။

တရုတ်အစိုးရအနေဖြင့် ဟိုင်နန်ကို လွတ်လပ်သောကုန်သွယ်ရေး ဆိပ်ကမ်းအဖြစ် ကြေငြာခဲ့ကြောင်း၊ တရုတ်နိုင်ငံ၏ Belt and Road Initiative စီမံကိန်းတစ်လျှောက်ရှိ နိုင်ငံများနှင့်

ချိတ်ဆက်ကာ ကုန်သွယ်မှုလုပ်ငန်းများ မြှင့်တင်ဆောင်ရွက်ရေး တွန်းအားပေးခဲ့ကြောင်း သိရှိရပါသည်။ ဟိုင်နန်မှာ တရုတ်ပြည်တောင်ပိုင်းရှိ သေးငယ်သောပြည်နယ်လေးတစ်ခု ဖြစ်ကာ ကွမ်တုံ- ဟောင်ကောင်-မကာအို (Greater Bay Area) ကို ပိုးလမ်းမ (Maritime Silk Road) တစ်လျှောက် အရှေ့တောင်အာရှနှင့် ချိတ်ဆက်ပေးထားသော မဟာဗျူဟာကျသည့် အချက်အချာ နေရာတစ်ခုဖြစ်ပါသည်။

ယခုနှစ် ပထမနှစ်ဝက်အတွင်း ထိုင်းနိုင်ငံနှင့် ဟိုင်နန်တို့အကြား နှစ်ဘက်ကုန်သွယ်မှုမှာ ဘတ်ငွေ (၃.၆၂) ဘီလီယံအထိ မြင့်တက်ခဲ့ပြီး ပို့ကုန်တင်ပို့မှုမှာ ဘတ်ငွေ (၂.၄၈) ဘီလီယံနှင့် သွင်းကုန်တင်သွင်းမှုမှာ ဘတ်ငွေ (၁.၁၄) ဘီလီယံရှိခဲ့ကြောင်း သိရှိရပါသည်။ ဝန်ကြီးဌာနအနေဖြင့် မွတ်ဆလင်အများစုနေထိုင်သည့် မြောက်ပိုင်း Gansu ကဲ့သို့သော ပြည်နယ်များနှင့် Mini-FTA များ လက်မှတ်ရေးထိုးလိုပြီး ၎င်းမှာ ထိုင်းဟာလာထုတ်ကုန်များနှင့် ကိုက်ညီလိမ့်မည် ဖြစ်ကြောင်း ပြောကြားခဲ့ပါသည်။

အဆိုပါ မိတ်ဖက်ပြုမှု သဘောတူညီချက်အရ ထိုင်းနှင့် ဟိုင်နန်တို့ပူးပေါင်းမှုသည် အဓိက မဏ္ဍိုင်ကြီး (၅) ခုကို လွှမ်းခြုံထားကြောင်း၊ ၎င်းတို့တွင် သတင်းအချက်အလက် အပြန်အလှန် ဖလှယ်ခြင်း၊ SMEs များအတွက် ရင်းနှီးမြှုပ်နှံမှုနှင့် ကုန်သွယ်ရေးကိုယ်စားလှယ်ရုံး ထူထောင်ရေး များ ကဲ့သို့သော အထောက်အပံ့ပေးရေးအစီအမံများ၊ SMEs များ၏ ထုတ်ကုန်ဖွံ့ဖြိုးတိုးတက်မှု အတွက် စီးပွားရေးအဆက်အသွယ်များ ချိတ်ဆက်မြှင့်တင်ခြင်း၊ တီထွင်ဆန်းသစ်မှုနှင့် ဆန်းသစ် တီထွင်မှုများ မြှင့်တင်ခြင်း၊ တတိယဈေးကွက်တွင် အခွင့်အလမ်းများချဲ့ထွင် ဆောင်ရွက်ခြင်း၊ ဆွေးနွေးပွဲများ၊ ကုန်စည်ပြပွဲများ၊ စီးပွားရေးဆိုင်ရာ တွေ့ဆုံဆွေးနွေးမှုများ၊ ကုန်သွယ်ရေး ကိုယ်စားလှယ်အဖွဲ့များဖြင့် ကုန်သွယ်မှုလုပ်ငန်းများ လွယ်ကူချောမွေ့ အဆင်ပြေစေခြင်း၊ စိုက်ပျိုးရေး၊ အစားအစာနှင့် စက်မှုထုတ်ကုန်များအတွက် ကုန်သွယ်မှုပမာဏတိုးချဲ့ခြင်း၊ E-commerce နှင့် အွန်လိုင်း စီးပွားရေးမြှင့်တင်ခြင်းတို့ဖြစ်ကြောင်း သိရှိရပါသည်။

Bangkok post
လွင်မျိုးဇော်၊ စီးပွားရေးသံမှူး
ဗန်ကောက်

.....

ဩဂုတ်လတွင်ပြည်ပပို့ကုန်တင်ပို့မှု ဆက်လက်တိုးတက်သော်လည်း အရှိန်လျော့ကျခဲ့ခြင်း

ထုတ်လုပ်မှုနှင့် ထောက်ပံ့ပို့ဆောင်ရေးစနစ်များအပေါ် အစိုးရ၏ တင်းကြပ်သော တားမြစ်ကန့်သတ်ချက်များကြောင့် ဩဂုတ်လတွင် ပြည်ပပို့ကုန်တင်ပို့မှုသည် ယခင်လကထက် နှေးကွေးခဲ့ကြောင်း သိရှိရပါသည်။ စီးပွားရေးနှင့် ကူးသန်းရောင်းဝယ်ရေးဝန်ကြီးဌာနက (၂၄-၉-၂၀၂၁) ရက်နေ့တွင် အကောက်ခွန်ရှင်းလင်းပြီး ပြည်ပပို့ကုန်တင်ပို့မှုသည် ဩဂုတ်လတွင်နှစ်အလိုက်၌ (၈.၃၉%) မြင့်တက်ခဲ့ပြီး အမေရိကန်ဒေါ်လာ (၂၂) ဘီလီယံရှိခဲ့ကြောင်း၊ သွင်းကုန်တင်သွင်းမှုမှာလည်း (၄၇.၉%) တိုးတက်ခဲ့ပြီး အမေရိကန်ဒေါ်လာ (၂၃.၂) ဘီလီယံရှိခဲ့ကြောင်း၊ ရလဒ်အနေဖြင့် ကုန်သွယ်မှုပိုငွေ (၁.၂၂) ဘီလီယံရှိခဲ့ကြောင်း သိရှိရပါသည်။

ဖေဖော်ဝါရီလတွင် ပို့ကုန် (၂.၅၉%) ကျဆင်းခဲ့ပြီးသည့်နောက်၊ မတ်လတွင် (၈.၄၇%)၊ ဧပြီတွင် (၁၃.၁%)၊ မေလတွင် (၄၁.၆%) နှင့် ဇွန်လတွင် (၄၃.၈%)၊ ဇူလိုင်လတွင် (၂၀.၃%) တို့ဖြင့် အသီးသီးတိုးတက်ခဲ့ပြီး နောက် ဩဂုတ်လတွင် (၆) လမြောက် ဆက်တိုက်အဖြစ် တိုးတက်ခဲ့ခြင်းဖြစ်ကြောင်း သိရှိရပါသည်။ ရွှေ၊ ရေနံနှင့် ဆက်စပ်ထုတ်ကုန်များ၊ လက်နက်များမပါဝင်ဘဲ အမှန်တစ်ကယ် တင်ပို့ခဲ့သောပို့ကုန်များအနေဖြင့် ယခင်နှစ်ကာလတူထက် ဩဂုတ်လတွင် ဆက်လက်၍ (၁၉.၄%) မြင့်တက်ခဲ့ကြောင်း သိရှိရပါသည်။

ယခုနှစ် ပထမ (၈) လအတွက် ပြည်ပပို့ကုန်တင်ပို့မှုမှာ (၁၅.၃%) တိုးတက်ခဲ့ပြီး အမေရိကန်ဒေါ်လာ (၁၇၇) ဘီလီယံရှိခဲ့ကြောင်း၊ သွင်းကုန်တင်သွင်းမှုမှာလည်း (၃၁%) တိုးတက်ခဲ့ပြီး အမေရိကန် ဒေါ်လာ (၁၇၆) ဘီလီယံရှိခဲ့ကြောင်း၊ ရလဒ်အနေဖြင့် ကုန်သွယ်မှုပိုငွေ အမေရိကန်ဒေါ်လာ (၁.၄၁) ဘီလီယံ ရှိခဲ့ကြောင်းသိရှိရပါသည်။

ဩဂုတ်လတွင် တိုးတက်တင်ပို့ခဲ့သောပို့ကုန်များတွင် ရာဘာ၊ ဟင်းသီးဟင်းရွက်၊ သစ်သီးဝလံ၊ စားအုန်းဆီ၊ ပီလောပီနံထုတ်ကုန်များ၊ ဆန်၊ တိရစ္ဆာန်အစာနှင့် သကြား အစရှိသော လယ်ယာစိုက်ပျိုးရေးနှင့် အစားအစာထုတ်ကုန်များ၊ အိမ်မှနေရင်းအလုပ်လုပ်သောထုတ်ကုန်များ၊ ကွန်ပျူတာများ၊ တယ်လီဖုန်းနှင့် အစိတ်အပိုင်းများ၊ မိုက်ကရိုဝေ့ခံမီးဖို၊ ဖက်စ်၊ ရေဒီယိုနှင့် တယ်လီဗေးရှင်းဖမ်းစက်များနှင့် အစိတ်အပိုင်းများ၊ ဆေးဘက်ဆိုင်ရာ ကရိယာပစ္စည်းများ၊ ဆေးဝါးထုတ်ကုန်များနှင့် ရာဘာလက်အိတ်များကဲ့သို့သော Covid-19 ဆိုင်ရာ ဆက်စပ်ပစ္စည်းများတို့ဖြစ်ကြပါသည်။

အခြားသော အကျိုးအမြတ်ရရှိခဲ့သည့် ထုတ်ကုန်များတွင် စတီးနှင့် စတီးထုတ်ကုန်များကဲ့သို့သော ထုတ်လုပ်မှုကဏ္ဍနှင့် ဆက်စပ်သည့်ထုတ်ကုန်များ၊ ဓါတုဗေဒပစ္စည်းများ၊ ပလပ်စတစ်

ကော်စောများ၊ ရာဘာထုတ်ကုန်များ၊ အီလက်ထရောနစ် ပေါင်းစပ်ဆားကစ်များ၊ စက်ပစ္စည်းများနှင့် အစိတ်အပိုင်းများ၊ မော်တော်ကားနှင့် အစိတ်အပိုင်းများကဲ့သို့သော မိခံပစ္စည်းများ၊ ရွှေမပါဝင်သည့် ကျောက်မျက်နှာနှင့် လက်ဝတ်ရတနာများတို့ ဖြစ်ကြပါသည်။

ဝန်ကြီးဌာန၏ စာရင်းများအရလယ်ယာနှင့် စက်မှုလယ်ယာ ထုတ်ကုန်များ၏ ပြည်ပတင်ပို့မှုသည် (၉) လမြောက် ဆက်တိုက်အဖြစ်တိုးတက်ခဲ့ကြောင်း ၊ ဩဂုတ်လတွင်နှစ် အလိုက်၌ (၂၄.၃%) တိုးတက်ခဲ့ပြီး အမေရိကန်ဒေါ်လာ (၃.၈၈) ဘီလီယံရရှိခဲ့ကြောင်း၊ ၎င်းတို့တွင် ရာဘာ (+၉၈.၈%) ဖြင့် ဦးဆောင်နေကြောင်း၊ လတ်ဆပ်၊ အေးခဲ၊ စည်သွပ်နှင့် ပြုပြင်ထားသော ဟင်းသီးဟင်းရွက်များနှင့် သစ်သီးဝလံများမှာ (+၈၄.၈%) ဖြစ်ကြောင်း၊ စားအုန်းဆီ (+၅၁%)၊ ပီလောပီနံထုတ်ကုန် (+၄၈.၄%)၊ ဆန် (+၂၅.၄%)၊ တိရစ္ဆာန်အစာ (+၁၇.၃%) နှင့် သကြား (+၅.၅%) တို့ဖြစ်ကြောင်းသိရှိရပါသည်။

စက်မှုထုတ်ကုန် ပြည်ပတင်ပို့မှုမှာလည်း ခြောက်လမြောက် ဆက်တိုက်အဖြစ် ဆက်လက်၍ တိုးတက်ခဲ့ကြောင်း၊ ဩဂုတ်လတွင် တိုးတက်မှု (၃.၃%) ရှိပြီး အမေရိကန် ဒေါ်လာ (၁၇.၁) ဘီလီယံ ရှိကြောင်း၊ အဓိကအများဆုံးတင်ပို့မှုတွင် ရေနံနှင့် ဆက်စပ်ထုတ်ကုန်များ (+၆၈.၃%)၊ မော်တော်ကားနှင့် စက်ပစ္စည်းများနှင့် အစိတ်အပိုင်းများ (+၄၄.၃%)၊ ကွန်ပျူတာ၊ စက်ပစ္စည်းနှင့် အစိတ်အပိုင်းများ (+၁၀.၅%)၊ သံ၊ သံမဏိနှင့် ဆက်စပ်ထုတ်ကုန်များ (+၆၀.၃%)၊ ရွှေမပါဝင်သော ကျောက်မျက်နှာနှင့် လက်ဝတ်ရတနာများ (+၃၅.၇%) တို့ဖြစ်ကြောင်း သိရှိရပါသည်။

စီးပွားရေးနှင့်ကူးသန်းရောင်းဝယ်ရေးဝန်ကြီးဌာန ဝန်ကြီးမစ္စတာဂျူရင်က ဩဂုတ် လတွင် ပြည်ပပို့ကုန်တင်ပို့မှု နှေးကွေးခဲ့ခြင်းမှာ အစိုးရ၏ တင်းကြပ်သောပိတ်ဆို့တားဆီးမှု အစီအမံများကြောင့် တိုင်းပြည်၏ ကုန်စည်ပို့ဆောင်ရေးစနစ်များကို ထိခိုက်စေခဲ့ပြီး အချို့သောစက်ရုံများကို ပိတ်လိုက်ရကြောင်း ပြောကြားခဲ့ပါသည်။ ဝန်ကြီးမစ္စတာဂျူရင်က စက်တင်ဘာလတွင် တိုးတက်မှုမှာဆက်လက်၍ နှေးကွေးနေမည်ဟု မျှော်လင့်ရကြောင်း၊ သို့ရာတွင်၎င်းအနေဖြင့် ၂၀၂၁ ခုနှစ်တွင် ပြည်ပပို့ကုန်တင်ပို့မှုအနေဖြင့် ဂဏန်းနှစ်လုံး တိုးတက်မှုရရှိလိမ့်မည်ဟု မျှော်မှန်း ကြောင်း၊ ကမ္ဘာ့ဝယ်လိုအားတိုးတက်လာမှု၊ ဘတ်ငွေတန်ဖိုးကျဆင်းမှု၊ ဝန်ကြီးဌာနနှင့် ပုဂ္ဂလိက တို့၏ ပြည်ပပို့ကုန် မြှင့်တင်ရေးတက်ကြွစွာ ဆောင်ရွက်မှုများကြောင့်ဖြစ်ကြောင်း ပြောကြားခဲ့ပါသည်။

ထိုင်းအမျိုးသားပို့ဆောင်ရေးကောင်စီ၏ ဥက္ကဋ္ဌ Chaichan Chareonsukက ယခုနှစ်ပထမ (၈) လအတွက် ပြည်ပပို့ကုန်တင်ပို့မှုရလဒ်များကြောင့် ကောင်စီအနေဖြင့် ယခုနှစ်အတွက် ပြည်ပပို့ကုန်တိုးတက်မှု (၁၂%) ရရှိရန် အလားအလာရှိနေကြောင်း ပြောကြားခဲ့ပါသည်။ သို့ရာတွင်

ကုန်တင်ခနှုန်းမြင့်မားခြင်း၊ အမေရိကန်နှင့် ဥရောပလမ်းကြောင်းများသို့ပို့ဆောင်ရာတွင် Shipping space မလုံလောက်မှု၊ အီလက်ထရောနစ်နှင့် မော်တော်ကားများအတွက် Chips များ မလုံလောက်မှု စသည့်အန္တရာယ်ရှိသော အချက်အလက်များရှိနေသေးကြောင်း၊ ပို၍အရေးကြီးသည်မှာ Covid-19 ကူးစက်မှုမှာ စက်ရုံများတွင်လည်းဖြစ်နေခြင်းဟု ၎င်းက ပြောကြားခဲ့ပါသည်။

Bangkok post

လွင်မျိုးဇော်၊ စီးပွားရေးသံမှူး)

ဗန်ကောက်မြို့

.....